

میں اور سندو، باہر جانے والے مرکزی گیٹ کی جانب بڑھتے چلے گئے۔ یہاں تک کہ ہم گیٹ سے باہر آ گئے۔ وہاں آ کر میں نے طویل سانس لی اور چاروں طرف دیکھا۔ محل نما اس عمارت کے آگے کافی دور تک میدان تھا۔ کافی فاصلے پر گھنا جنگل دکھائی دے رہا تھا۔ یوں لگ رہا تھا جیسے ہر طرف سے اس محل نما عمارت کو جنگل نے گھیرا ہوا ہے۔ میں جائزہ لے رہا تھا کہ سندو نے میرے کاندھے پر ہاتھ رکھتے ہوئے پوچھا

”تمہیں یقین ہے کہ تم اس گھنے جنگل سے گذر کر ساحل تک پہنچ جاؤ گے؟“

”تم میرے ساتھ کیوں آ گئے ہو؟“ میں نے اس کا جواب دینے کی بجائے سوال کر دیا۔

”میرا دل کہتا ہے کہ میں تم پر بھروسہ کر لوں۔ حالانکہ میں تمہارا نام تک نہیں جانتا۔“ اس نے خوشگوار لہجے میں کہا تو میں نے مسکراتے

ہوئے کہا

”تو پھر تم اپنا بھروسہ قائم رکھو۔ ہم نہ صرف ساحل تک جائیں گے بلکہ ساحل سے بھی آگے جائیں گے۔ باقی رہی نام کی بات تو مجھے

جمال کہتے ہیں۔“

”مطلب مسلمان ہو اور پاکستانی۔“ اس نے سر ہلاتے ہوئے یوں کہا جیسے وہ بہت کچھ سمجھ گیا ہو۔

”چلیں پھر؟“ میں نے پوچھا تو اس نے اثبات میں سر ہلاتے ہوئے قدم بڑھا دیئے۔

اسے میں سمجھا تا بھی تو میری بات اس کی سمجھ میں نہیں آنے والی تھی۔ کیونکہ میں نے اپنا مقصد دیکھ کر سمجھا تھا۔ میں نے سمجھ لیا تھا کہ اب

مجھے کیا کرنا ہے۔ میرے مقصد کا تعین ہو گیا تھا۔ اب میری زندگی میری نہیں رہی تھی۔ میں مشاہدہ کر چکا تھا۔

وہ لوگ جو موت سے بھاگتے ہیں، موت ان کے تعاقب میں رہتی ہے۔ اور جو لوگ موت کا تعاقب کرنے لگیں، زندگی خود اس کی حفاظت

کرنا شروع کر دیتی ہے۔ ایسا انہی لوگوں کا مقدر ہوتا ہے جو اعلیٰ مقصد کے کر چلتے ہیں۔ پھر کائنات کی تمام ذرائع اس کے مددگار بن جاتے ہیں۔ یہ

کوئی نئی یا انوکھی بات نہیں، تاریخ کے اوراق ایسی بے شمار مثالوں سے بھرے پڑے ہیں۔ زندگی وجود کے ساتھ ختم نہیں ہوتی۔ اس کا تعلق اعمال

کے ساتھ ہے۔

کچھ ہی دیر بعد ہم گھنے جنگل میں داخل ہو چکے تھے۔ ہمارے پاس ہتھیار نام کی کوئی شے نہیں تھی۔ جس طرح صحرا کی اپنی مخصوص

آواز ہوتی ہے، اسی طرح جنگل کی بھی اپنی ایک مخصوص آواز ہوتی ہے۔ فرق صرف یہ ہوتا ہے کہ جنگل میں پرندے بولتے ہیں اور ہوا کی

سرسراہٹ سے آواز بدل جاتی ہے۔ مختلف پرندوں کی مختلف بولیاں سماں باندھ دیتی ہیں۔ اگر خوف کو خود پر مسلط کر لیا جائے تو یہی آوازیں قدم

قدم پر ڈرا دینے کا باعث بن جاتی ہیں۔ یہی حال ہمارے معاشرے کا ہے۔ کوئی بھی مقصد لے کر چلو، وہ مقصد کتنا ہی اعلیٰ اور پاکیزہ کیوں نہ ہو،

ابتدائے سفر ہی سے مختلف بولیاں سنائی دینے لگ جائیں گی۔ منفی، مثبت بولیاں، جن میں اگر بندہ الجھ گیا تو مقصد کی راہ کھوٹی ہو جاتی ہے اور وہ

لوگ جو اپنی مقصد پر نگاہ رکھتے ہوئے بولیاں تو سنتے ہیں لیکن ان پر توجہ نہیں دیتے، وہی اکثر کامیاب ٹھہرتے ہیں۔

خوف انسانی صلاحیتوں کو نگل لیتا ہے۔ دشمن اسی ہتھیار سے ختم کرنے کی ابتدا کرتا ہے۔ لیکن اگر بندے کے پاس اعلیٰ مقصد ہو تو دشمن کا پیدا کیا ہوا یہی خوف ایک ہتھیار بن جاتا ہے۔ دشمن سمجھتا ہے کہ ڈر گیا، اس وقت وہ پوری طرح اپنی خباثت ظاہر کرتا ہے۔ یہاں تک کہ منافقین بھی پوری طرح ننگے ہو جاتے ہیں۔ یہاں مقصد کی نہ صرف جیت ہوتی ہے بلکہ اسے زندگی مل جاتی ہے اور دشمن کا پھیلا یا ہوا خوف دشمن ہی کہ موت بن جاتا ہے۔ یہیں معلوم ہوتا ہے کہ دشمن کی اوقات کیا ہے۔

ہم جنگل میں داخل ہو کر اس کے نیزے میڑھے راستوں پر چلتے چلے جا رہے تھے۔ مجھے بالکل اندازہ نہیں تھا کہ عمارت سے ساحل تک کا کتنا سفر ہے۔ اس لئے معلومات لینے کی خاطر اور وقت گزاری کے لئے میں نے سندو سے پوچھا کہ شاید اسے معلوم ہو، تو اس نے کہا

”میں نے یہیں سے سنا ہے کہ ہر طرف سے چھ کلومیٹر ہے۔ مطلب بارہ کلومیٹر محیط کا یہ جزیرہ ہے۔“

”اور کیا سنا ہے اس کے بارے میں؟“ میں نے مزید معلومات کے لئے پوچھا

”وہی جو ان لوگوں نے بتایا۔ خونخوار جانور، وحشی جنگلی اور یہ بھی ایک جنگل۔“ یہ کہہ کر وہ ہنس دیا

”اگر راستے میں کوئی نہیں آیا تو ہم دو پہر سے پہلے ساحل تک پہنچ جائیں گے۔“ میں کہا اور ایک زوردار جھٹکا لگا دیا۔ یہ میرا پاگل پن نہیں تھا

بلکہ میں سندو کو حوصلہ دے رہا تھا۔ اور شاید وہ بھی ایسا ہی سوچ رہا تھا۔

ہمیں اندازہ نہیں تھا کہ ہم کتنا سفر طے کرائے ہیں۔ ایک جگہ تالاب بنا ہوا تھا۔ اس میں شفاف پانی تھا۔ پانی کو دیکھتے ہی پیاس ابھر آئی۔ میں ایک تنے کے ساتھ بیٹھ گیا۔ سندو نے تالاب کے پانی کو چکھا اور پھر سیر ہو کر پی لیا۔ میں اس وقت پانی پینے کے لئے اٹھ گیا تھا، جب ایک تیر میرے سر کے اوپر درخت میں لگا۔ ایک دم سے میری ساری حسیں بیدار ہو گئیں۔ سندو بھی دیکھ چکا تھا۔ وہ بھی چوکتا ہو گیا۔ مجھے یہی اندازہ کرنا تھا کہ یہ تیر آیا کس طرف سے تھا۔ میں محتاط نگاہوں سے ہر طرف دیکھ رہا تھا کہ اچانک سات آٹھ جنگلی جانوروں نے ہمارے سامنے نمودار ہو گئے تھے۔ ان کے ہاتھوں میں نیزے، بھالے اور تلوار نما ہتھیار تھے۔ مختلف عمروں کے کالے سیاہ رنگ دھڑنگ جنگلی جانوروں نے اپنے ارد گرد جین یا مختلف کپڑوں کے شارٹس پہنے ہوئے تھے۔ اس پر انہوں نے پتے اور ہڈ باندھے ہوئے تھے۔ انہوں نے ہمیں گھیر لیا تھا۔ میں اور سندو نے ایک دوسرے کے ساتھ کمریں جوڑ لیں تھیں۔ ہم سبھی ایک دوسرے کو نظروں ہی نظروں میں تول رہے تھے۔ میں ان کے پینترے سمجھنے کی کوشش کر رہا تھا۔ وہ محتاط انداز میں قدم بہ قدم آگے بڑھ رہے تھے۔ اس سے پہلے کہ وہ ہم پر اٹھنے ہو کر حملہ کرتے میں نے سامنے والے جنگلی پر حملہ کی جھکائی دے کر بالکل دائیں جانب والے پر جا پڑا۔ وہ بلاشبہ اس پینترے میں تھا کہ میں سامنے والے پر حملہ کرتا ہوں تو مجھ پر ٹوٹ پڑے گا۔ لیکن ایسا نہیں ہوا، اس کی لمحہ بھر کی غفلت کا میں نے بھرپور فائدہ اٹھایا اور اسے لیتا ہوا زمین پر جا پڑا۔ میں وہیں نکلتا رہا۔ اس کے ہاتھ میں نیزہ تھا۔ میں نے وہ چھینا اور وہاں سے چشم زدن میں ہٹ گیا۔ اسی لمحے وہاں تلوار اور بھالے کے وار ہوئے۔ میں نے دیکھا ان کا دائرہ ٹوٹ چکا تھا۔ تین جنگلی نمبے سندو کو گھیرے ہوئے تھے۔ اسی لمحے میں نے ایک چیخ ماری اور نیزہ سیدھا کر کے ان کی جانب بھاگا۔ چیخ سے وہ میری جانب متوجہ ہو گئے۔ سندو نے اس کا فائدہ لیا اور ان کے گھیرے سے باہر آ کر ایک جانب بھاگ گیا۔ میں نے نیزہ اس کی جانب پھینک دیا، جیسے اس نے پلا لیا۔ وہ جنگلی کچھ قدم پیچھے ہٹ گئے تھے

۔ پہلا بھر پور جلد ان پر نفسیاتی دباؤ ڈال گیا تھا۔

ہم آمنے سامنے تھے۔ وہ سب ایک طرف اور ہم دونوں ایک جانب تھے۔ وہ سبھی ایک جان ہو کر ہم پر حملہ آور ہوئے۔ میں ذرا سا ترچھا ہوا اور ایک جانب بھاگ نکلا۔ وہ آدھے بٹ کر میری جانب آگئے۔ میں وہیں گھومتے ہوئے انہیں اپنے پیچھے لگا کر بھاگتا رہا، پھر اس وقت جب کہ میں نے انہیں خود کو پکڑنے کا موقعہ دے دیا، اور وہ میرے قریب آگئے تو میں ایک دم رُک گیا۔ وہ مجھ میں آگئے۔ میرے ذہن میں تھا کہ کس کے پاس تلوار ہے اور کس کے پاس بھالا۔ وہ میرے اوپر سے آگے جا گئے۔ اسی وقت میں نے ایک سے تلوار چھینی اور لینے ہوئے ایک جنگلی کی گردن پر رکھ دی۔

”اپنے ساتھیوں سے کہو وہ ہتھیار پھینک کر دور ہٹ جائیں۔“ میری یوں کہنے پر اس وہ آنکھیں پٹپٹا کر مجھے یوں دیکھنے لگا جیسے اسے میری بات کی سمجھ نہ آئی ہو۔ تاہم باقی ٹھنک گئے تھے۔ میں چند لمبے انتظار کیا، پھر بولا، ”میں جانتا ہوں کہ تم لوگ انگریزی سمجھتے ہو۔ میں تین تک گنوں گا۔“ یہ کہہ کر میں نے تلوار کی نوک اس کی گردن میں چبھو دی۔ وہ تڑپ اٹھا۔ اس نے تیزی سے انگریزی میں اپنے ساتھیوں سے وہی کہا جو میں اسے کہہ چکا تھا۔ انہوں نے ہتھیار پھینک دیئے۔

سندو نے جلدی سے وہ سب ہتھیار اکٹھے کر لئے۔ تب میں نے سب کو زمین پر لیٹ جانے کا کہا تو وہ لیٹ گئے۔ تبھی سندو نے زور سے پنجابی میں پوچھا

”تمہیں کیسے انداز ہوا کہ یہ انگریزی جانتے ہیں۔“

تب میں نے انگریزی ہی میں جواب دیا

”یہ جنگلی نہیں ہیں، بلکہ اس جزیرے کے وہ مقامی لوگ ہیں، جنہیں انہوں نے اپنی سیکورٹی اور لوگوں کو ڈرانے کے لئے رکھا ہوا ہے۔“

”تمہیں پتہ کیسے چلا؟“

”ان کے شارٹس، اور پھر ان کے پیئٹرے دیکھ کر ممکن ہیں ان کے آباء اجداد جنگلی ہوں، مگر یہ نہیں ہیں۔“ میں نے کہا اور تلوار اس کی

گردن پر رکھ کر بولا، ”بتاؤ، میں سچ کہہ رہا ہوں؟“

جس پر اس نے آنکھوں ہی آنکھوں میں ہاں کا اشارہ کر دیا۔ پھر ذرا مشکل انگریزی میں بولا

”تم ہم سے توجیح جاؤ گے لیکن، آگے کیا کرو گے۔ جنگل کے درندے ہیں اور گن بردار سیکورٹی گارڈ۔“

”یہ ہماری قسمت ہے، ہم تمہیں بھی کچھ نہیں کہنا چاہتے، نہ مارنا چاہتے ہیں اور نہ کوئی تکلیف دینا چاہتے ہیں۔ اگر تم ہمارے راستے

سے ہٹ کر چلے جاؤ۔“ میں نے لہجے میں ہمدردی بھرتے ہوئے کہا

”ہم چلے جاتے ہیں۔“ اس نے کہا تو میں نے فوراً تلوار اس کی گردن سے ہٹالی۔

وہ اٹھ کھڑا ہوا۔ اس کے ساتھ باقی بھی اٹھ گئے۔ وہ ایک ساتھ ہو کر کھڑے ہوئے اور ہمارے آگے جھکے، اس لمحے انہوں نے ہم پر چھلا

تکئیں لگا دیں۔ میں اپنے بارے میں کہہ سکتا ہوں کہ میں غیر محتاط تھا، سندو کچھ زیادہ تھا۔ وہ ہم پر ٹوٹ پڑے۔ چار میری طرف اور تین سندو کی جانب۔ انہوں نے ہمیں مکوں اور نکلوں پر رکھ لیا۔ تلوار میرے ہاتھ سے چھوٹ گئی تھی۔ میں مار کھاتے ہوئے یہی کوشش کر رہا تھا کہ کسی طرح مجھے موقع مل جائے۔ ایک کے مکے سے میرے گال کی جلد پھٹ گئی تھی، جس سے لہو بہنے لگا تھا۔ ان کی رفتار ڈرامائی ڈھیلی ہوئی تو میں نے ایک کی گردن پر ہاتھ ڈال دیا۔ ہلکی سی آواز آئی وہ تڑپنے لگا۔ میں نے اسے چھوڑا تو وہ زمین پر گر کر ترپنے لگا۔ اس کی گردن کی ہڈی ٹوٹ چکی تھی۔ باقی تو مجھے مار ہی رہے تھے، میں نے دوسرے کی گردن کو قابو کیا، اور اس کی گردن کی ہڈی توڑ کر اسے پھینک دیا۔ باقی دو مجھے حیرت سے دیکھنے لگے۔ یہی لمحہ مجھے چاہئے تھا۔ میں نے اپنا گھٹنا ایک کی ٹانگوں کے درمیان مارا وہ دہرا ہوا تو اس کی گردن میرے ہاتھ میں تھی۔ اگلے چند لمحوں میں وہ بھی زمین پر تھا۔ یہ دیکھ کر چوتھا بھاگ اٹھا۔ باقی تینوں سندو کو بے دردی سے مار رہے تھے۔ وہ لہو لہان ہو رہا تھا۔ میں نے تلوار اٹھائی اور ان کی طرف بھاگا۔ میں نے جاتے ہی ایک کی کمر میں تلوار گھسا دی۔ اس کی لرزنا خیز چیخ فضا میں پھیل گئی۔ باقی دونوں رک گئے۔ وہ حیرت سے مجھے دیکھ رہے تھے۔ میں نے انہیں موقع نہیں دیا۔ ایک کے چرکا لگا تو وہ بلبلا اٹھا۔ تب تک سندو بھی سیدھا ہو گیا تھا۔ اس نے تلوار مجھ سے پکڑی تو ایک بھاگ نکلا، مگر سندو نے اسے جانے نہیں دیا۔ اسے بھاگتے ہوئے اس جنگلی کو پکڑا اور تلوار اس کے پیٹ میں گھسا دی۔

”سندو، یہاں سے فوراً نکلو، ان کی چیخیں بہت دور تک گئیں ہوں گیں۔ ممکن ہے ان کے مزید لوگ آجائیں۔“ میں نے کہا تو اس نے ایک بھالا اٹھایا، باقی ہتھیار تالاب میں پھینکے اور میرے ساتھ چل دیا۔ اس دوران ہم نے دو چار چٹو پانی پی لیا تھا۔ اگلے چند لمحوں میں وہاں سے نکل گئے تھے۔

کافی دور جانے کے بعد ہم ایک ایسے گھنے درخت کے نیچے رک گئے، جس کی شاخیں زمین سے لگ رہیں تھیں۔ مجھے میرا زخم تکلیف دے رہا تھا۔ اس وقت مجھے شدت سے احساس ہوا کہ مجھے ان جڑی بوٹیوں کے بارے میں بھی معلوم ہونا چاہئے، جو زخموں کو فوراً آرام دے دیتی ہیں۔ میں نے اس خیال بارے سندو سے کہا تو وہ کراہتے ہوئے بولا

”بائی جی میں کئی بار ایسے مرحلوں سے گذر چکا ہوں۔ میں جانتا ہوں۔ لیکن ابھی مجھے وہ بوٹی دکھائی نہیں دی۔“

”چلو پھر چلتے ہیں۔“ میں نے اٹھتے ہوئے کہا تو اس نے نگاہوں ہی نگاہوں میں سستانے کا کہتے ہوئے بولا

”بہت مارا ہے ظالموں نے۔“

”مجھے تو اب یہی معلوم ہے کہ ہر لمحہ دشمن سے خبردار رہو، اب بھی وہ ہر آنے والی رکاوٹ جو ہمارا رستہ روکے گی وہی ہماری دشمن ہے۔ حالات اور نوعیت کے ساتھ دشمن بھی بدل جاتا ہے۔“ میں نے کہا تو وہ سر ہلانے لگا۔ جیسے وہ میری بات سے اتفاق کر رہا ہو۔ ہم وہاں کچھ دیر بیٹھے باتیں کرتے رہے۔ متوقع دشمن سے کیسے پنپنا ہے، یہ ہم نے طے کر لیا تھا۔

☆.....☆.....☆

جسپال سنگھ اور رونیٹ کور کے سامنے گرجا بج سنگھ کرسی پر بیٹھا ہوا تھا۔ ان تینوں کے درمیان خاموشی تھی۔ گرجا بج سنگھ پر تشدد کے واضح نشان موجود تھے۔ جسپال نے اس کی حالت دیکھی اور پھر ٹھہرے ہوئے لہجے میں بولا

”گرجا بج۔ اگر تم چاہو تو ہم تمہارے ساتھ ایک ڈیل کر سکتے ہیں۔“

”حقیقت یہ ہے کہ میں تم لوگوں کا قیدی ہوں، میری پوزیشن ہی نہیں ہے کہ میں تم لوگوں سے ڈیل کر سکوں۔ ویسے اگر تم کوئی بات منوانا چاہتے تو بولو۔“ اس نے دھیمے سے لہجے میں بے بسی سے کہا

”دیکھو۔! میری بات سمجھنے کی کوشش کرنا، ہمیں صرف سند سے مطلب ہے، وہ میں مل جائے تو اس کے عوض تم نے جو سند کی دولت اکھٹی کی ہے، ہم وہ تمہیں دے دیں گے اور اپنی حفاظت میں تجھے کینیڈا روانہ کر دیں گے۔“ جسپال نے قہقہے سے کہا

”میں پھر وہی کہوں گا کہ وہ یہاں نہیں ہے، وہ ایک ایسی جگہ پر ہے۔ جہاں وہ کسی کی قید میں ہے۔ وہ اس کے ساتھ کیا کرنا چاہتا ہے، میں نہیں جانتا، میں اسے اپنی مرضی سے یہاں نہیں لاسکتا۔“ گرجا بج نے احتجاجاً کہا

”تو پھر تم ہمیں اس کا پتہ بتا دو، ہم اسے خود لے آئیں گے۔ تجھے تب تک ہمارے پاس رہنا ہوگا۔“ رونیٹ نے اس کی آنکھوں میں دیکھتے ہوئے کہا

”وہ اس وقت بھارت میں نہیں ہے۔ وہ ایک ایسی جگہ پر ہے جہاں جانے کے فقط دو راستے ہیں۔ ایک فضائی اور دوسرا سمندر میں سے ہے۔“ اس نے کہا تو جسپال نے چونک کر اس کی طرف دیکھا اور خود پر قابو پاتے ہوئے پوچھا

”فضائی مطلب؟ اور سمندر.....؟“

”فضائی مطلب وہاں پر کوئی ایئر پورٹ نہیں ہے۔ وہ ایک جزیرہ ہے۔ ہیلی کاپٹر سے جایا جاسکتا ہے۔ یا پھر سمندر سے اس کے ساحل تک۔ آگے بہت دشوار گزار راستہ ہے اور.....“ گرجا بج نے کہنا چاہا

”مطلب سند کو ہیلی کاپٹر کے ساتھ اٹھایا، اور جزیرے پر لے گئے۔ کیا تم اس کی لوکیشن بتا سکتے ہو؟“ جسپال نے تیزی سے پوچھا

”اگر تم کہتے ہو تو بتا دیتا ہوں۔ تب تک مجھے یہاں رہنا ہوگا، کیوں تا میں ان لوگوں سے بات کر لوں، اگر کوئی صورت نکل آئے؟“

گرجا بج نے سوچتے ہوئے کہا

”ٹھیک ہے، کرو رابطہ۔“ جسپال نے کہا اور اس کا فون میز پر رکھ دیا، جسے دیکھتے ہی اس کی آنکھوں میں چمک آگئی۔ اس نے تیزی سے نمبر تلاش کئے اور پھر پیش کر کے رابطے کا انتظار کرنے لگا۔ جسپال نے فون پکڑ کر اس کا آپٹیکل آن کر دیا اور اسے میز پر رکھ دیا۔ جس سے آواز ابھری

”ہاں گرجا بج تم کینیڈا کے لئے نکلے نہیں ہو؟“

”شاید اب میں نہ جاسکوں، میں پکڑا گیا ہوں۔“ اس نے افسردگی سے کہا

”وہاٹ نان سنس، یہ کیسے ممکن ہے، اتنا فول پروف پلان، اور تم پکڑے گئے۔ وہ کوئی آسانی مخلوق ہیں؟“ دوسری طرف سے کہا گیا

”لگتا تو ایسے ہی ہے کہ جیسے وہ آسمانی مخلوق ہیں۔ مجھے انہوں نے پکڑ لیا۔“ گرباج نے کہا  
 ”کیا کہتے ہیں وہ؟“ دوسری طرف سے تھل بھرے لہجے میں پوچھا گیا  
 ”یہی کہ سند کو چھوڑ دیا جائے۔ اس کے عوض وہ مجھے.....“ گرباج نے کہنا چاہا مگر اس کی بات پوری نہ ہوئی تھی کہ فون سے آواز ابھری  
 ”یہ تم ڈرامہ کر کے ہمارے ساتھ کوئی گیم تو نہیں کر رہے ہو؟“

”بہت افسوس ہے باس، مجھ پر تمہیں اعتماد ہی نہیں۔“ گرباج نے وہ بے دے غصے میں کہا  
 ”بات اعتماد کی نہیں، حقائق کی ہے۔ حقیقت یہ ہے کہ سند اس وقت جزیرے سے باہر نکلنے کی کوشش میں ہے۔ وہ ایک سر پھرے  
 پاکستانی کے ساتھ موت کے منہ میں جا رہا ہے۔ ہم اس کا کچھ نہیں کر سکتے، اب چاہے وہ جزیرے سے نکل بھی گیا تو ہم اسے مار دیں گے۔“ فون  
 سے کہا گیا

”اور یہ لوگ مجھے مار دیں گے۔“ وہ بولا  
 ”مر جاؤ۔ اور انہیں اگر ہمارا راستہ دکھایا تو ہم ان کے ساتھ تجھے مار دیں گے۔“ دوسری طرف سے سفاکانہ لہجے میں کہا گیا۔ اس کے  
 ساتھ ہی فون بند ہو گیا۔ جسپال نے وہ فون اٹھایا اور کوئی بات کئے بنا وہاں سے اٹھ گیا۔  
 اس نے باہر نکلتے ہی کسی نامعلوم جزیرے پر موجود کسی باس کا نمبر روہی والوں کو دے دیا۔ تاکہ اس کی لوکیشن بارے میں معلوم ہو سکے۔

”اب کیا خیال ہے جسپال۔؟“ روہیت نے پوچھا  
 ”خیال کیا، ہم اس کی لوکیشن دیکھ کر اس جزیرے پر جا رہے ہیں۔“ جسپال نے حتمی لہجے میں کہا  
 ”لوکیشن کا تو گرباج کو بھی نہیں معلوم؟“ وہ بولی

”پتہ کرتے ہیں نا۔“ جسپال نے کہا ہی تھا کہ اس کے ہاتھ میں پکڑا ہوا فون بج اٹھا۔ اسکرین پر کوئی نمبر نہیں تھا۔ اس نے کال رسیو کی تو  
 دوسری طرف سے اسی باس کی طنزیہ آواز ابھری

”میری کھوج سے کچھ حاصل نہیں ہوگا۔ میں اگر جزیرے میں بیٹھا ہوں تو اسے اپنا مضبوط قلعہ بنا کر، اب میں سمجھ گیا ہوں کہ گرباج کو  
 تم لوگوں نے کیسے ٹریس کیا ہوگا۔ عقل مندی اسی میں ہے کہ خاموشی سے سند کو بھول جاؤ۔“

”کیوں چھوڑ دیں سند کا خیال اور کیوں بھول جائیں اسے ہم۔“ جسپال نے کہا  
 ”پہلے اس کے بچ جانے کی امید تھی میں اسے بہت بڑی آزادی دینے والا تھا لیکن وہ احمق نکلا، اس نے اپنی موت خود چن لی ہے۔ وہ  
 اب مر جائے گا۔“

”کیا تم یہ سمجھتے ہو کہ ہم تم تک نہیں پہنچ پائیں گے؟“ جسپال نے غصے میں کہا  
 ”آؤ، سو دفعہ آؤ، مجھ تک پہنچو اگر ہمت ہے تو۔ لیکن میری کھوج تم لوگوں کو بہت مہنگی پڑے گی۔ میں صرف ایک دفعہ سمجھاتا ہوں، دوسری

بار صرف موت ملتی ہے۔“

اس کے ساتھ ہی فون بند ہو گیا۔ ہسپتال اور روایت ایک دوسری کا منہ دیکھنے لگے۔

☆.....☆.....☆

میں اور سندو ایک گھنے درخت کے نیچے بیٹھے ہوئے تھے۔ سندو کچھ جنگلی بیر لے آیا تھا۔ ہم وہ کھا رہے تھے۔ دراصل وہ بوٹی تلاش کرنے گیا تھا جس سے زخموں کو آرام ملتا تھا، اس کے ساتھ وہ بیر بھی لے آیا۔ اس بوٹی سے ہمیں کافی افادہ ہوا تھا اور ہم اچھا محسوس کر رہے تھے۔

”بائی جی دیکھنا، شام تک اس بوٹی کا کمال، زخموں پر سل جائے گا جیسے تھا ہی نہیں۔“

”ہاں یار میں نے ورد اور جلن میں کافی آرام محسوس کیا ہے۔“ میں نے اسے بتایا

”کہنا شام تک درد کیا زخم بھی ختم۔“ یہ کہہ کر وہ مجھے اپنے بارے میں بتانے لگا کہ اس نے یہ کیسے سیکھا تھا۔ وہ کہہ چکا تو پوچھا ”یار! یہ چھ کلومیٹر کہیں بہت زیادہ نہیں ہو گئے؟“

پتہ نہیں ہم نے ساحل کی طرف کتنا سفر کیا ہے، اس طرف بڑھے بھی ہیں یا یہیں کہیں گھوم رہے ہیں۔“ میں نے ہنستے ہوئے کہا

”میرے خیال میں ہمیں رات ہونے سے پہلے ساحل تک پہنچ جانا چاہئے۔“ اس نے اپنی رائے دی

”اور میرا خیال ہے کہ ہم سفر ہی رات کو کر سکیں گے۔“ میں نے کہا تو تیزی سے بولا

”یہ کیا بات ہوئی؟“

”اس جنگل میں ہمیں تلاش کیا جائے گا بلکہ کیا جا رہا ہوگا۔ جو اس جنگل سے واقف ہوگا، وہ رات کو نہیں نکلے گا۔ مطلب وہ جنگلی، وہی نکلیں گے، جو پوری تیاری سے ہمیں مارنے کے لئے ہمیں تلاش کریں گے۔“ میں اپنے طور پر اندازہ لگاتے ہوئے کہا

”اور وہ جدید اسلحے سے لیس ہو سکتے ہیں۔“ سندو نے یوں کہا جیسے مجھے یاد دلا رہا ہو۔

”اتنا تو مجھے بھی معلوم ہے یار، رات کے وقت انہیں چمک دینا آسان ہوگا۔“ میں نے اس سمجھایا تو اس نے انکار میں سر ہلاتے ہوئے کہا

”میرا خیال ہے ہمیں چلنا چاہئے۔“ یہ کہتے ہوئے وہ اٹھ گیا۔ ناچار مجھے بھی اس کے ساتھ چلنا پڑا۔

ہم پھر سے ایک خاص سمت کا تعین کر کے چلنے لگے۔ کیونکہ اس جنگل میں کوئی واضح راستہ تو تھا نہیں۔ جنگلیوں سے چھینا ہوا بھالا اور تلوار

ہمارے پاس تھی۔ گھنے درختوں میں سے سورج کا اندازہ کیا تو لگا کہ دوپہر ڈھل رہی ہے۔ ہم دونوں جنگل میں سے آتی آوازوں پر کان دھرے

مقاطا ہو کر آگے پیچھے چلتے چلے جا رہے تھے۔ ہم نے تھوڑا فاصلہ طے کیا تھا کہ اچانک ہمیں ایسی سرسراہٹ محسوس ہوئی جس میں غراہٹ ملی ہوئی تھی۔

ہم دونوں ایک دم سے رک گئے اگر ہم مقاطا نہ ہوتے تو ہم اس شیر کی جھلک نہ دیکھ سکتے جو ہم سے ذرا فاصلے پر پشت باندھے ہوئے تھا۔ میں نے

دھیسے سے لہجے میں کہا

”سندو! ڈرنا نہیں، شیر طاقتور ہونے کے ساتھ ساتھ احمق بھی ہوتا ہے۔ اسے اپنی طاقت کا غرور ہوتا ہے۔ اسے طریقے سے قابو کرنا ہے۔“

”کیسے۔“ اس نے سرسراتے ہوئے پوچھا

”الگ الگ ہو کر، توجہ بانٹ دو اس کی۔“ میں نے تیزی سے کہا اور دائیں جانب سرکنے لگا

”ٹھیک ہے۔“ اس نے کہا اور دوسری طرف بڑھا، اس دوران شیر پوری طرح ہمارے سامنے آ گیا۔

میرے ہاتھ میں تلوار تھی۔ شیر ہمیں یوں دیکھنے لگا جیسے کوئی اجنبی مخلوق اسے دکھائی دے گئی ہو۔ وہ ہمیں دیکھ کر غصے میں خرانے لگا۔ مجھے

اندازہ ہو گیا تھا کہ وہ کیا کرنے والا ہے۔ اچانک وہ چاروں پنجے مارتے ہوئے ایک دم سے اٹھا اور اس نے مجھ پر چھلانگ ماری۔ میں پوری طرح

مخاطب تھا، اس لئے ایک طرف ہو گیا۔ وہ سامنے جاگرا۔ اس سے پہلے کہ وہ پلٹتا، میں نے پوری قوت سے تلوار اس کی گردن پر مارنا چاہی لیکن وارڈرا

سا اوچھا پڑا اور اس کے سر پر لگی۔ وہ چنگاڑا، اور تڑپ کر پلٹا۔ اس کے زخم آ گیا تھا۔ جیسے ہی شیر کی توجہ میری جانب ہوئی، سندو نے بھالا اس کی کمر

میں اتار دیا۔ وہ اس کی جانب پلٹا تو میں نے تلوار کا وار کر دیا۔ یہاں اس کی توجہ بٹ گئی۔ اسے سمجھ نہیں آ رہی تھی کہ وہ کس پر وار کرے۔ وہ شدید زخمی

ہو چکا تھا۔ شاید اسے ہماری پلاننگ سمجھ آ گئی تھی۔ اس نے اپنا رخ میری جانب کر لیا۔ وہ پوری قوت سے اٹھا اور مجھ پر چھلانگ لگائی۔ لاشعوری طور پر

میں نے اپنے بچاؤ کے لئے تلوار آگے کر دی، جو اس کے سینے میں پوری اتر گئی۔ میں تلوار واپس نہ کھینچ سکا۔ وہ ایک طرف زمین پر جاگرا اور میں

دوسری جانب۔ اس دوران سندو غافل نہیں تھا۔ اس نے بھالا اس کی آنکھ میں اتار دیا۔ وہ چنگاڑیں مارنے لگا۔ کچھ ہی دیر بعد وہ زمین پر ڈھیر ہو چکا

تھا۔ وہ شاید مر گیا تھا یا بے ہوش تھا، ہم اسے ویسے ہی چھوڑ کر آگے بڑھنے لگے۔ تجھی مجھے خیال آیا کہ ایک تلوار ہی تو میرے پاس ہتھیار ہے۔ میں

نے اسے نکالنا چاہا۔ تھوڑی سی کوشش کے بعد وہ تلوار میں نے نکال لی۔ ہم آگے بڑھ گئے۔

”میں سوچ بھی نہیں سکتا کہ ہم نے شیر کو مار لیا۔ میں اکیلا ہوتا تو اس کے ہتھے چڑھ چکا ہوتا۔“ سندو نے یاد کرتے ہوئے کہا

”کوئی اور درندہ بھی ہمارے سامنے آ سکتا ہے۔ بہت چوکنا رہنے کی ضرورت ہے۔“ میں نے کہا

”مثلاً کوئی دوسرا درندہ؟“ اس نے سنجیدگی سے کہا لیکن میں نے کوئی جواب نہیں دیا۔ پھر اس پر بات کرنے لگا کہ دشمن کی توجہ بٹ

جانے تو کیا فائدہ ہو سکتا ہے۔ ہم یہی باتیں کرتے ہوئے چلتے چلے گئے۔

اس وقت شام ہو رہی تھی، جب ہمیں یوں محسوس ہوا کہ ہم ساحل کے قریب ہیں۔ لہروں کا مخصوص شور ہمیں سنائی دے رہا تھا۔ ہم تیزی

سے آگے بڑھ رہے تھے کہ ایک دم سے ہمارے سامنے کچھ فاصلے پر تین سیاہ پوش یوں اتر آئے جیسے کسی درخت سے گرے ہوں۔ انہوں نے

گتیں تھامی ہوئیں تھیں اور ہمیں نشانے پر لیا ہوا تھا۔

”ہتھیار پھینک کر یہیں زمین پر لیٹ جاؤ۔“ صاف انگریزی میں حکم دیا گیا۔

”بھاگو۔“ میں نے سندو سے کہا اور ایک دم سے قریبی درخت کی اوٹ میں ہو گیا۔ ایک دم سے فائرنگ ہوئی، جس سے جنگل جھنجھٹا

اٹھا۔ سندو نے عقل مندی یہ کی تھی کہ وہ میری مخالف سمت میں بھاگا تھا۔ ان کی گتیں خاموش ہو گئیں۔ میں نے لکڑی کا ایک ٹکڑا اٹھایا اور دور پھینک

دیا۔ آواز کے ساتھ ہی ادھر فائرنگ ہونے لگی۔ سندو میری طرف دیکھ رہا تھا اس نے بھی ایسا ہی کیا۔ وہی ہوا، اس طرف بھی فائرنگ ہونے لگی۔



میری کوشش تھی کہ ان تینوں کو الگ الگ کر لیا جائے تو پھر مقابلہ ہو سکتا تھا، ورنہ ایک ساتھ وہ تینوں ہم پر حاوی تھے۔

جنگل کے خاص شور میں ان گن برداروں کی طرف سے خاموشی تھی۔ میں نے اوٹ میں سے سر نکال کر دیکھا، وہ تینوں سامنے تھے، اس کے ساتھ ہی فائر ہوا اور جو درخت میں لگا۔ مجھے اب ہر حال میں وہاں سے ہٹنا تھا۔ میں نے پھر ایک لکڑی کا کلڑا اٹھایا اور پوری قوت سے ان کی طرف پھینکا۔ اسی لمحے میں اس درخت سے اگلے درخت کی اوٹ میں چلا گیا۔ سندو مجھے دیکھ رہا تھا۔ اس نے بھی ایسا ہی کیا۔ شاید وہ سمجھ چکا تھا کہ میں کیا چاہتا ہوں۔ ایک گن والا وہیں کھڑا رہا، باقی دو ہماری سنتوں کا تعین کر کے محتاط انداز میں آگے بڑھے۔

میں یہی چاہتا تھا۔ وہ دونوں آہستہ آہستہ آگے آرہے تھے۔ تیسرا ان کے کور پر تھا۔ میں ایک بڑا رسک لینے کا فیصلہ کر چکا تھا۔ میری طرف جو آ رہا تھا، میں نے اس کی آہٹ کا انداز لگایا۔ وہ اسی درخت کی جانب جا رہا تھا، جہاں میں پہلے تھا۔ وہ جیسے ہی مجھے سے سات آنٹھ قدم کے فاصلے پر رہ گیا، میں ایک دم سے نکلا اور پوری قوت سے تلو اس کی جانب پھینک دی، وہ گھومتی ہوئی گئی اور اس کے سینے پر جا کر گئی۔ وہ ایک لمحے کو بل گیا، اس کا ہاتھ ٹرائیگر پر تھا، فائر بنجانے کس سمت ہوئے، لیکن میں اس کی بولکھا ہٹ کا فائدہ لینا چاہتا تھا، میں نے اپنے ہاتھ زمین پر رکھ کر قلابازی کھائی اور اس کے سامنے جا کھڑا ہوا۔ اس کا اور میرا دونوں کا فاصلہ تھا، وہ میری طرف گن سیدھی نہ کر سکا اور میں نے اس کی گن ایک جھٹکے سے چھین لی۔ وہ اپنے زور میں آگے کی طرف دہرا ہوا تو میں نے اس کے منہ پر گھنٹا مارا۔ اس کے منہ سے چیخ ابھری۔ میں نے گھما کر گن اس کے سر پر ماری۔ چنانچہ کی آواز آئی وہ زمین بوس ہو گیا۔ اس کے ساتھ میں زمین پر جا پڑا۔ گولیوں کی ایک بوچھاڑ میرے اوپر سے گزر گئی۔ اب وہ دونوں میرے لئے کوئی حیثیت نہیں رکھتے تھے۔ میں نے تاک کر کور دینے والے کے ماتھے کا نشانہ لیا، اگلے ہی لمحے وہاں سوراخ ہوا اور وہ کئے ہوئے شہتیر کی مانند زمین بوس ہو گیا۔ تیسرا جو سندو کو تلاش کر رہا تھا، وہ چھپ گیا تھا۔ میں نے اونچی آواز میں سندو کو پکارا۔ اس نے جواباً میرا نام لیا۔

”تیسرا کدھر ہے، دو ختم ہیں۔“

”وہ یہیں چھپ گیا ہے، میں نکالتا ہوں اسے۔“ میں جانتا تھا کہ یہ اس کا دھوکا تھا۔ اس لمحے فائر ہوا۔ وہ اس نے سندو کی آواز پر کیا تھا، میں اس کی لوکیشن سمجھ گیا۔ میں نے برسٹ مارا۔ اگلی ہی لمحے ایک چیخ بلند ہوئی۔ میں فوراً ہی اس کی طرف نہیں بڑھا۔ بلکہ رکارہا۔ سندو نے مجھے دیکھ کر سر نکالا تبھی اس گن بردار نے بھی سراٹھایا۔ اس نے گن سیدھی کی، لیکن میں نشانہ لگا کر فائر کر چکا تھا، وہ وہیں ڈھیر ہو گیا۔

ہم نے تینوں کی گنیں اٹھائیں۔ ان کی تلاشی لینے پر فاضل راؤنڈ بھی ملے۔ ایک پاس پستل بھی تھا۔ وہ ہاتھ آتے ہی مجھے ایک گونہ تسکین مل گئی۔ اس کے علاوہ ان کی جیبوں سے کچھ کام کی چیزیں بھی ملیں، جیسے چاقو، منی نارچ وغیرہ۔ ایک کی جیب سے فون ملا۔ میں نے پہلے تو اسے وہیں چھوڑ دینا چاہا، پھر ایک خیال کے تحت اسے بھی لے لیا۔

ہم آگے بڑھ گئے تھے۔ ہاتھ میں اسلحہ آجانے سے کافی اعتماد آ گیا تھا۔ سندو تیز چل رہا تھا کہ میں نے اس سے کہا

”آہستہ چلو، اور بہت دھیان سے۔“

”یار سائل پر پہنچ جائیں، پھر.....“

”وہاں تمہاری پھوپھی بیٹھی ہوئی ہے روٹیاں پکا کے، اوئے، یہ درختوں سے اتر سکتے ہیں تو ہمارے استقبال کے لئے وہاں بھی لوگ ہو سکتے ہیں، اس سے پہلے راستے میں بھی کوئی مل سکتا ہے۔“ میں نے سختی سے کہا تو ایک لمحے کے لئے اس نے سوچا اور بولا

”بات تو تمہاری ٹھیک ہے، ساحل پر تو ہم سامنے ہوں گے، جنگل سے فائر کرنا آسان ہو سکتا ہے، اور پھر کون سا وہاں کوئی کشتی ہمارے انتظار میں ہوگی۔“

”کشتی بھی مل جائے گی، لیکن آہستہ چلو۔“ میں نے کہا اور قدم بڑھاتا چلا گیا۔ سند بھی پرسکون انداز میں چلتا چلا گیا۔ اس وقت سورج غروب ہونے کو تھا، جب ہم جنگل کے سرے پر پہنچ گئے۔ وہاں سے آگے بھوری مائل سفید ریت تھی۔ کافی آگے جا کر نیلگوں سمندر تھا۔ تاحہ نگاہ پانی، جس پر ڈوبتے ہوئے سورج کی شعاعیں اداس کر دینے کی صلاحیت رکھتی تھیں۔ انسان بھی بڑا عجیب ہے، سمجھتا ہے منظر اس کے اندر کو بدل دیتے ہیں، حالانکہ وہ خود اپنے اندر کی اداسی کو خود محسوس کر کے اسے خود پر طاری کر لیتا ہے۔ چاہے تو اگلے ہی لمحے اپنے اندر پڑے کسی انہونے جذبے کو طاری کرے اداسی کو ختم کر سکتا ہے۔

”کتنا حسین منظر ہے یار۔ ایسی کئی جگہوں پر عیاشی کے نجانے کتنے منظر میری یادوں میں محفوظ ہیں۔“ سند نے کہا تو میں نے بھی ایسا ہی کیا۔ اپنے اندر کو بدل لیا۔ میں ایک دم سے خوشگوار ہو گیا۔ میں نے سند کی طرف دیکھ کر مسکراتے ہوئے کہا

”دیکھو۔ ارات گزارنے کے لئے ہمیں اس جاتی ہوئی روشنی کا فائدہ لے کر کوئی مچان بنا لینا چاہئے۔“

میرے یوں کہنے پر مجھے لگا کہ میں نے اسے یادوں سے نکال دیا ہے۔ وہ سر جھٹک کر میری طرف دیکھنے لگا۔

”ہاں! میں سمجھ رہا ہوں، ہمیں ایسا ہی کچھ کرنا ہوگا۔ میری پھوپھی تو آنے والی نہیں۔“ یہ کہہ کر اس نے قبضہ لگا دیا۔ پھر چند لمحوں بعد بولا، ”یار۔ ارونی کیا یاد آئی، بھوک محسوس ہونے لگی ہے۔“

”اپنے آپ کو تیار کر لے، ممکن ہے ہمیں ایک دو دن بھوکا رہنا پڑے۔“ میں نے کہا

”نہیں کل صبح تک، دن کے وقت میں جنگلی پھل تلاش کر لوں گا، اور اگر کوئی شہد کا چھتا.....“ یہ کہتے ہوئے وہ ایک طرف دیکھتے ہوئے رُک گیا۔ میں نے اس کی نگاہوں کے تعاقب میں دیکھا۔

وہاں تھوڑے فاصلے پر ایک تالاب تھا۔ جس پر کچھ ہرن کھڑے پانی پی رہے تھے۔

”روٹی نہ سہی لیکن پیٹ بھرنے کا سامان تو ہو سکتا ہے۔ یہ ہرن.....“ یہ کہتے ہوئے میں نے اس کی طرف دیکھ کر پوچھا، ”تم کھا لو گے؟“

”بھوک کے لئے کیا نہیں ہو سکتا۔“ یہ کہہ کر اس نے میری جانب دیکھا۔ ہم دونوں دبے پاؤں آگے بڑھ گئے۔ سند ایک طرف چلا گیا۔ اس نے وہاں جا کر فائر کر دیا۔ وہ ہرن انتہائی تیزی سے میری جانب بڑھے۔ میں چھپا ہوا تھا۔ ایک ہرن میری قابو آ گیا۔ باقی نکل گئے۔ سند ہنستا ہوا میرے پاس آ گیا۔

”دیکھو، اسے بناؤں گا میں۔ تم لکڑیاں اکٹھی کرو، اور آگ جلاؤ، میں اتنے میں.....“ لفظ میرے منہ ہی میں رہ گئے۔ سند نے ایک

طرف اشارہ کیا، تو میں نے اس جانب دیکھا

ساحل کی طرف کافی فاصلے پر ایک جیب آ کر رکی ہوئی تھی۔ وہ بند جیب تھی، جسے سفاری یا جنگل کے لئے بنایا گیا ہو۔ وہ رکی رہنے کے بعد ایک دم سے یوں مڑی، کہ اس کا رخ سیدھا ہماری جانب تھا۔ اگلے ہی لمحے مجھے اپنی غلطی کا احساس ہو گیا۔ وہ فون ہماری نشاندہی کر رہا تھا۔ جو میں نے اس سیکورٹی والے کی جیب سے لیا تھا۔ میں تو یہ سوچ کر فون لیا تھا کہ اس سے باس کے ساتھ بات کروں گا، جب بھی اس نے رابطہ کیا۔ لیکن وہی فون اب ہمارے لئے پھندا بن جانے والا تھا۔ میں نے جیب سے فون نکالا اور سندو سے کہا

”سندو جلدی سے کوئی کپڑا دو یا.....“

یہ کہتے ہوئے میں نے اپنی قمیص پھاڑ دی۔ کپڑے کی ایک دھچی میرے ہاتھ میں تھی۔ میں نے تیزی سے مضبوطی کے ساتھ وہ فون اس میں باندھا اور پکڑے ہوئے ہرن کے گلے میں باندھ دیا۔ میں نے اچھی طرح تسلی کرنے کے بعد کہ وہ کہیں گرنے جائے اس ہرن کو چھوڑ دیا۔ وہ ہرن قلائچیں بھرتا ہوا جنگل کی طرف چلا گیا۔

”آؤ درخت پر۔“ میں نے کہا اور قریب کھڑے ایک بڑے درخت پر چڑھنے لگے۔ میرے پاس دو گنٹیں تھیں۔ کچھ دیر بعد میں نے ایک ٹہنے پر اپنے آپ کو جمالیا۔ وہ جیب جنگل کے اند چلی گئی تھی۔

”نہ چنان ہی بنی اور نہ ہی کھانے کا بندوبست ہوا۔ لگتا ہے یہ رات یونہی گزارنی پڑے گی۔“ سندو نے کہا تو میرا قبضہ نکل گیا۔ ”اچھا ہوا وہ ہرن ہمارے کام آ گیا، ورنہ وہ جان سے جاتا اور ہمارے پاس آگ جلانے کو مارجس نہیں تھی اور نہ ہی چھمقا۔“ میں نے اس پر کوئی تبصرہ نہیں کیا تو چند لمحوں بعد بولا۔ ”اُسی ہی موقع کے لئے کہتے ہیں ہاتھ نہ پہنچے تھو کوڑی یا وہ کیا کہتے ہیں.....“ سندو نے جل کر کہا پھر وہ خود ہی ہنسنے لگا۔

”اب تو ساری رات اس درخت پر گزارنی پڑے گی۔“ میں نے کہا تو ہماری باتیں شروع ہو گئیں۔

وہ پوری رات ہم سو نہیں سکے۔ شاید ہماری آنکھ لگ جاتی لیکن ایک تو یہ ڈرتھا کہ نیند میں ہم درخت سے نیچے گر سکتے ہیں اور دوسرا رات بھر کئی جھپٹیں وہیں ساحل پر کھومتی رہیں۔ ممکن ہے وہ ایک یا دو ہی ہوں اور بار بار چکر لگا رہی ہوں۔ وہ رات جس طرح درخت پر کئی، اس کی اذیت میں ہی جانتا ہوں۔

اس وقت دن کی نیلگوں روشنی ہر طرف چھائی ہوئی تھی، جب ساحل سے کچھ فاصلے پر ایک اسٹیمر آن رکا۔ کچھ دیر تک مجھے یہی لگا کہ یہ میرے لاشعور کا کرشمہ ہے جو مجھے دھوکہ دے رہا۔ جس طرح صحرا میں سراب دکھائی دیتا ہے اس طرح شاید جنگل کی اس صورت حال میں یہی کچھ میرے ساتھ ہو رہا ہو، مگر جب سندو نے بھی تصدیق کی تو مجھے یقین ہو گیا۔ مگر یہ اسٹیمر کس کا ہو؟ کیا انہوں نے ہمیں پکڑنے یا مارنے کے لئے کوئی نظریہ منگوا لیا ہے؟ یا پھر یہ کوئی دوسرے لوگ ہیں؟ اس سے پہلے کہ ہم اس کے بارے میں کوئی حتمی فیصلہ کرتے، میری نگاہ ان چار جھپٹوں پر پڑی جو کچھ فاصلے پر دائیں جانب ساحل پر کھڑی تھیں۔ ان میں سے کئی سارے لوگ نکلے اور کچھ ہی دیر میں انہوں نے پوزیشنیں لے لیں۔ جیسے آنے والے ان کے دشمن ہوں۔

صورت حال کافی دلچسپ ہو گئی تھی۔ آنے والے نجانے کون تھے اور ان کا سامنا کرنے والے یقیناً پاس کے لوگ تھے۔ جو کل سے اس ساحل پر گھوم رہے تھے۔ اب دیکھنا یہ تھا کہ وہ دشمن ہیں یا دوست، ہمیں اس صورت حال میں کیا کرنا ہوگا؟ اس کے لئے ہمیں ابھی زکنا تھا۔ میں نے سند کو ساتھ لیا اور درخت سے نیچے اتر آیا۔ ہم ایک ایسی جگہ پر آن چھپے، جہاں سے سامنے کا منظر بالکل واضح تھا۔

کافی وقت گذر گیا۔ سورج کی روشنی پھیل رہی تھی۔ تبھی اسٹیمر سے انگریزی میں اعلان کیا گیا۔

”ہم دیکھ رہے ہیں کہ ہمارا راستہ روکنے کے لئے تم لوگ آگے ہو، ہماری تم لوگوں سے کوئی دشمنی نہیں ہے، ہم جنگل میں بالکل داخل نہیں ہوں گے اگر تم لوگ ہمارے دو آدمی سند اور جمال واپس کر دو۔ ہم واپس چلے جائیں گے۔ ہمیں اس کے علاوہ کوئی غرض نہیں۔“

ہم دونوں ہی اپنا نام سن کر اچھل پڑے تھے۔ میں نے محسوس کر لیا تھا کہ وہ اعلان جہاں کر رہا ہے۔ ممکن ہے وہ ہم تک اپنی آواز پہنچانا چاہ رہا ہو۔

”لے بھئی سندو، اپنے دوست پہنچ گئے۔“ میں نے خوش ہوتے ہوئے کہا

”یہ جو اسٹیمر پر آئے ہیں، تمہیں کیسے پتہ وہ ہمارے دوست ہیں؟“ اس نے حیرت سے پوچھا، پھر خود ہی بولا، ”کوئی بھی ہوں یار، یہاں سے تو نکلیں گے۔“

”سمجھو، اب نکل گئے۔“ میں اعتماد سے کہا

اس نے دوبارہ پھر اعلان کیا۔ اس کا اعلان ابھی ختم نہیں ہوا تھا کہ ساحل کی طرف سے فائر ہونے لگے، کئی گنیں سیدھی ہو چکی تھیں۔ یہ اسٹیمر والوں کو پیغام تھا کہ موت ان کے استقبال کے لئے موجود ہے۔

”جمال! یہاں چھپے سے ہم نہ فائر کر دیں، سینڈ وچ بنا دیں سالوں کو؟“ وہ نفرت سے بولا۔ مجھے لگا اس کے صبر کا پیمانہ لبریر ہو رہا تھا

”صبر کرو، دیکھتے ہیں کیا ہوتا ہے۔“ میں نے کہا اور غور سے اس سارے ماحول کو دیکھنے لگا۔ ساحل کی طرف سے فائرنگ ہونے لگی تھی۔ لیکن اسٹیمر کی طرف سے خاموشی تھی۔ اور وہ ابھی تک بالکل ساحل کے قریب بھی نہیں تھا۔ جیپوں کی آڑ میں کچھ لوگ کھڑے تھے اور ان کا رخ سمندر کی جانب تھا، ان لوگوں کی پشت ہماری طرف تھی۔ آدھے گھنٹے سے زیادہ وقت گذر گیا۔ اکاڈکا فائرنگ ہوتی رہی۔ اس دوران میں نے تینوں گنوں کو لوڈ کر کے اپنے پاس رکھ لیا۔ یہ تو ممکن ہی نہیں تھا کہ میں نشانہ لوں اور ایک ہی گولی میں ایک بندہ نہ بچڑکے۔ میں دیکھ رہا تھا کہ میرے پاس ہلت زیادہ تھیں اور وہ بندے بہت کم۔

وہ لوگ شاید اکتا گئے تھے۔ اس لئے انہوں نے اسٹیمر کی طرف مسلسل فائرنگ شروع کر دی۔ میں سمجھ گیا تھا، وہ ان کی فائرنگ کی ریٹج میں نہیں تھا، ورنہ وہ اب تک اسٹیمر کو نقصان پہنچا چکے ہوتے، اسٹیمر والوں نے عقل مندی کی تھی کہ اب تک فائر نہیں کیا تھا، وہ اپنا اسلحہ ضائع نہیں کرنا چاہتے تھے۔ اب جو کچھ کرنا تھا ہمیں ہی کرنا تھا۔ میں نے ایک گن سندو کو دے کر کہا۔

”دیکھ! تو نے ہر فائر ایک نئی جگہ سے کرنا ہے، یہ اتنی تیزی سے ہو کہ وہ یہی سمجھیں کہ ہم دونوں فائرنگ کر رہے ہیں۔“

”میں سمجھ گیا، لیکن تم؟“ اس نے سر ہلاتے ہوئے پوچھا تو میں نے کہا  
”تم صرف یہ دیکھنا کہ وہ گرتے کیسے ہیں۔“

سندو گن لے کر مجھے سے کافی فاصلے پر چلا گیا۔ تیز روشنی میں ہر شے واضح دکھائی دے رہی تھی۔ میں نے نشانہ لیا اور ایک بندہ گر گیا۔ پھر  
میں رکنا نہیں، مسلسل فائر کرتا رہا۔ میرے سامنے پلپل مچ گئی۔ وہ اس اچانک اُفتاد پر وہ بوکھلا گئے تھے۔ شاید انہیں یقین نہیں تھا کہ ہم یہاں بھی ہو  
سکتے ہیں اور ان پر فائر بھی کر سکتے ہیں۔ وہ جیپوں کے اندر چھپ گئے۔ اندر سے جوابی فائر ہونے لگا۔ جو بلاشبہ اندھا دھند فائرنگ تھی۔ سندو اپنا کام  
کر رہا تھا۔ جس سے انہیں سمجھ نہیں آ رہی تھی کہ فائر ہو کہاں سے رہے ہیں۔ میں نے جیپوں کے نائروں کا نشانہ لیا۔ جیسے ہی نائروں پھٹے، انہوں نے  
جیپیں بڑھا دیں۔ لیکن وہ زیادہ دور نہیں جاسکے، کوئی کچھ فاصلے پر اور کوئی زیادہ فاصلے پر ریت میں دھنس گئیں۔ ساحل پر لاشیں بکھری پڑیں تھیں۔

مجھے پورا یقین تھا کہ اسٹیمر سے یہ سارا منظر دیکھا جا رہا ہوگا۔ کیونکہ جس لمحے وہاں سے گاڑیوں نے حرکت کی وہاں سے راکٹ فائر ہوا  
، جو سیدھا ایک جیپ میں لگا تو اس کے پر نچے اڑ گئے۔ ایسی صورت حال میں جو بھی دوسری جیپوں کے اندر تھے، وہ نکل کر بھاگے۔ اسی اثنا  
میں ایک دوسرا راکٹ فائر ہو گیا۔ دوسری جیپ کے ساتھ ہی تیسری کو آگ لگ گئی۔ ساحل پر بھاگنے والے چار لوگ تھے۔ میں نے تین کو ہی گرایا  
تھا کہ ایک کو سندو نے مار گرایا۔

اب ہمارے پاس چھپے رہنے کا وقت نہیں تھا۔ میں محتاط انداز میں نکلا تو سندو بھی میرے پیچھے لپکا۔ ہم تیزی سے سمندر کی جانب  
بھاگے۔ میں دیکھ رہا تھا کہ اسٹیمر سے ایک کشتی ساحل کی جانب آنے لگی تھی۔ تقریباً دس منٹ میں ہم سمندر کی لہروں میں تھے، کشتی ہمارے  
قریب آگئی اور میری توقع کے مطابق اس میں جہاں تھا۔ ہم بھاگتے ہوئے کشتی میں سوار ہوئے تو اس نے مجھے گلے سے لگاتے ہوئے بڑے  
جذباتی لہجے میں کہا

”تو ٹھیک تو ہے نا۔“

”میں ٹھیک ہوں، تو دیر مت کر جہاں، ہم اب مزید خطرے میں ہوں گے، جلدی کر“ میں نے جواب دیا تو اس نے فوراً ہی بوٹ کا  
رخ پھیرا اور واپس اسٹیمر کی جانب تیزی سے چل دیا۔

میں اسٹیمر کے عرشے پر کھڑا گہرے گہرے سانس لے رہا تھا۔ بوٹ اٹھالی گئی تھی اور اسٹیمر واپسی کے لئے مڑ چکا تھا۔ ایسے میں ایک  
فرپائل، خوبصورت سی لڑکی میرے پاس آ کر بولی

”مجھے روایت کور کہتے ہیں، آپ زخمی ہیں، نبی سے زخم خراب ہو سکتے ہیں، میں آپ کی ڈریسنگ کروں۔“

”وہ سندو، مجھے سے زیادہ زخمی ہے۔“

”میں نے اس کی ڈریسنگ کروئی ہے۔“ اس نے پرسکون لہجے میں کہا تو میں اس کے ساتھ چل دیا۔

اسٹیمر پر کافی لوگ تھے۔ عملے کے چند لوگوں کے علاوہ جہاں کے ساتھ آئے کچھ لوگ تھے۔ ڈریسنگ کے فوراً بعد ہمیں کھانے کو کافی

کچھ مل گیا۔ کھانے کے دوران جہاں اور رونیت کور کے ساتھ سندو بھی تھا۔

”تم کس خطرے کی بات کر رہے تھے؟“ جہاں نے پوچھا تو میں نے کہا

”ان کے پاس بیلی کا پٹر ہیں۔ ممکن ہیں دو سے زیادہ ہوں، میرا اندازہ ہے کہ وہ کھلے سمندر میں.....“ لفظ میرے منہ ہی میں تھے کہ

ایک بندہ بھاگتا ہوا ہمارے پاس آیا۔ اور تیزی سے بولا

”ہماری ریٹج میں بیلی کا پٹر آ رہا ہے۔ دو چار منٹ میں واضح ہو جائے گا۔“

”اسے اس وقت تک کچھ نہیں کہنا، جب تک اس کی طرف سے فائر نہ ہو، اگر ایک بھی فائر ہوتا ہے تو اسے تباہ کر دو۔“ میں نے تیزی سے

کہا۔ یہ سن کر واپس وہ چلا گیا۔ ہم نے کھانا وہیں چھوڑا اور کسی ممکنہ حملے کی جوابی کارروائی کے لئے تیار ہو گئے۔

ہمیں فضا میں بیلی کا پٹر دکھائی دینے لگا تھا۔ عملے کا ایک بندہ راکٹ لانچر لئے تیار تھا۔ ویسے بھی اسٹیمر کا اپنا ایک حفاظتی نظام تھا۔

ہم پوری طرح تیار تھے۔ بیلی کا پٹر ایک دائرہ میں گھوما اور دور چلا گیا۔ پھر جیسے ہی واپس ہوا تو اس میں سے ایک راکٹ فائر ہوا۔ جو سیدھا اسٹیمر

کے اوپری اگلے حصے کو توڑتا ہوا سمندر میں جا گرا، تب تک نیچے سے تین راکٹ فائر ہوئے۔ دو عملے کے لوگوں نے فائر کئے تھے اور ایک اسٹیمر

سے ہوا۔ دو فائر خالی گئے تھے لیکن تیسرا بیلی کا پٹر کے درمیان میں لگا تھا۔ ایک دھماکا ہوا اور بیلی کا پٹر گھومتا ہوا سمندر میں جا گرا۔

عملے کے لوگ جلدی سے فائر زدہ حصے کی جانب بڑھے۔ ایسا نقصان نہیں تھا کہ ہم سفر نہ کر سکتے۔

”ہم نے کتنی دیر کا مزید سفر کرنا ہے۔“ میں نے عملے کے بڑے سے پوچھا

”ایک گھنٹہ مزید لگ سکتا ہے۔“

”ایسا ہی حملہ مزید ہو سکتا ہے۔ ان کے پاس.....“ میں نے کہنا چاہا لیکن وہ میری بات کاٹتے ہوئے بولا

”اب نہیں ہوگا، میں نے اپنی کمپنی کو بتا دیا ہے، وہ اور سمندری گمرانی کرنے والے ہماری حفاظت کے لئے آرہے ہیں، اب فضائی

گمرانی ہوگی، آپ اطمینان رکھیں۔“ اس نے تسلی دی تو میں عرشے پر پڑی ایک کرسی پر بیٹھ گیا۔ تبھی مجھے احساس ہوا کہ کم از کم میں یہاں غیر

قانونی ہوں۔ مجھ سے تو بہت پوچھ گچھ ہوگی۔ یہی بات جب میں نے جہاں سے کہی تو رونیت کور تیزی سے بولی

”اس کی آپ فکر نہ کریں، یہ بات پہلے ہی اس بندے سے ہو چکی ہے، جو اس اسٹیمر کا مالک ہے اور وہ کمپنی چلاتا ہے۔ عملے کے ساتھ

آپ کو نکال لیا جائے گا۔ آپ بے فکر ہو جائیں۔“

”تم یہاں تک پہنچے کیسے؟“ میں نے جہاں سے پوچھا تو اس نے سندو کی طرف اشارہ کر کے کہا

”اس کی وجہ سے۔“ یہ کہہ کر اس نے ساری بات اختصار سے بتادی۔ تبھی سندو کے چہرے پر زندگی دوڑ گئی۔ وہ خوش ہوتا ہوا بولا

”یہ داہرہ کی مہر ہے کہ وہ پانچ پیارے بچے گئے۔ شاید اسی وجہ سے مجھے زندگی مل گئی۔“ یہ کہہ کر وہ چوکتے ہوئے بولا، ”اس جزیرے کی

لوکیشن کا پتہ کیسے لگا۔“ سندو نے پوچھا تو جہاں نے کہا

”میں خود حیران ہوں۔ یہ کسی نمبر پر ٹریس نہیں ہوا، پھر بس نہیں مدد ملی اور ہم نے یہاں پہنچ گئے۔“ اس نے کہا تو میں سمجھ گیا کہ اس کی فیسی مدد کون سی ہو سکتی تھی۔ اسے روہی سے بتایا گیا ہوگا۔ انہوں نے کیسے پتہ کیا، یہ بہر حال وہی جانتے تھے۔ وہ کہہ رہا تھا، ”کل بارہ بجے کے قریب ہمیں پتہ چلا تھا۔ اور پتہ ہے یہ جزیرہ کہاں ہے، ممبئی کے قریب، ہم چند ہی گڑھ سے ممبئی رات پہنچے اور رات ہی کے آخری پہر بندرگاہ سے نکلے تھے۔“

”چندی گڑھ سے ممبئی؟“ میں نے پوچھا

”ہاں میں وہیں تھا، میں، رونیت اور ابھیست تینوں، اڑھائی گھنٹے کا فضائی سفر تھا، اس دوران ساری بات چیت ہو گئی۔ ہم تم لوگوں تک پہنچنے کے لئے تیار ہو گئے۔“ جہاں نے بتایا تو سندو نے میری طرف دیکھ کر پوچھا

”جمال ایک بات پوچھوں؟“

”جتنی مرضی پوچھو۔“ میں نے مسکراتے ہوئے کہا

”تم نے اچانک اس جزیرے سے نکلنے کا فیصلہ کیسے کر لیا۔ تم نے تو صرف اس باس سے ایک ملاقات ہی کی تھی، اور میرے خیال میں تم یہاں کے بارے میں جانتے تک نہیں تھے، تمہیں تو اتنا بتایا گیا کہ یہ جزیرہ کس قدر خطرناک ہے اور ہم نے دیکھا بھی کہ خطرناک ہے، یہ سب کیسے سوچا تجھے کہ تم یہاں سے نکل سکتے ہو؟“ اس نے الجھتے ہوئے پوچھا

”تم نے میرے ساتھ آنے فیصلہ کیوں کیا؟“ میں نے دھیمے لہجے میں پوچھا

”میں یہاں سے نکل آ چکا تھا، وہ آئے دن نئی کہانی سنا تھا۔ مجھے اس کے کسی مقصد کا پتہ ہی نہیں چل رہا تھا، تم نے ہمت کی، تو میں نے بھی یہاں سے نکلنے کا فیصلہ کر لیا۔ بس ایک گمان تھا کہ تم یہاں سے نکلنے کی کوشش کر رہے تو تم میں کچھ ہے؟“ اس نے پھر سے الجھتے ہوئے اسی لہجے کہا، جیسے اسے سمجھ نہ آ رہی ہو کہ وہ کہنا کیا چاہتا ہے اور پوچھنا کیا چاہتا ہے۔

”دیکھ سندو! تمہیں تو صرف گمان تھا، لیکن مجھے پورا یقین تھا کہ میں اس جزیرے سے نکل جاؤں گا۔“ میں نے کہا تو وہ سر ہلا کر رہ گیا، پھر تیزی سے پوچھا

”یہ یقین کیوں تھا؟“

”اس کا مجھے بھی نہیں پتہ۔“ میں نے اس سے چھپاتے ہوئے کہا

”آپ اس بندے سے پہلی بار ملے، پہلی ملاقات کے بعد ہی اس سے بغاوت کر دی، ایسا کیوں ہوا؟ آخر کیا دیکھا تھا کہ.....“ رونیت نے پوچھا

”وہ انسانیت کا دشمن ہے رونیت، یہ بات مجھے پہلی ملاقات ہی میں معلوم ہو گئی تھی۔ اور بس۔“ میں نے کہا تو وہ سر ہلا کر رہ گئی۔

مجھے اس سے غرض نہیں تھی کہ وہ مطمئن ہوئی یا نہیں لیکن مجھے اطمینان تھا۔ جس وقت مجھ سے اس بندے نے، جو خود کو آزاد کہتا تھا، بات کی تو مجھے اس مشاہدہ کی ساری حقیقت سمجھ میں آ گئی۔ جال میں پھنسے ہوئے جو کچھ میں نے دیکھا تھا، وہ سب آشکارا ہو گیا۔ وہ شیطان کا چیلہ

تھا۔ مجھے سمجھ آگئی تھی کہ اب مجھے کیا کرنا ہے۔ جس وقت میں نے اس کی بات سن کر، پورے اعتماد کے ساتھ اس جزیرے سے نکل جانے کا کہا تھا۔ اس وقت میرے ذہن میں یہی بات تھی کہ ابھی مجھ سے مزید کام لئے جانے ہیں۔ اب میں جو بھی ارادہ کروں گا، وہ ہو کر رہے گا۔ کیونکہ اب میرا ذاتی کوئی مقصد نہیں رہا تھا، میں نے اپنا آپ انسانیت کے لئے وقف کر دیا تھا۔

میں سند اور رویت کو سمجھانا بھی چاہتا تو نہیں سمجھا سکتا تھا۔ جب تک انسان اپنے بارے آگئی نہیں حاصل کر لیتا، اس وقت تک اسے بہت سارے سامنے کی باتیں سمجھ میں نہیں آتیں۔ باتیں کرتے ہوئے، ہم ممبئی بندرگاہ تک آن پہنچے۔ وہاں ایک مرحلہ تھا جو طے ہوا۔ دوپہر کے بعد ہم وہاں سے نکل گئے۔

☆.....☆.....☆

جوہو کے علاقے میں موجود اشوک نگر کالونی میں ایک پرانے بنگلے میں ہم سب آن ٹھہرے تھے۔ وہاں میں، جہاں، سند و رویت کو اور ہر پال سنگھ تھے۔ ہم سب وہاں سے نکل سکتے تھے لیکن ایک تو یہ مسئلہ درپیش تھا کہ میں کیسے جا سکتا ہوں۔ دوسرا بھی آزاد اور جزیرے والا معاملہ ختم ہوا نہیں لگتا تھا۔ سب سے پہلے سند و نہی ٹھہرنے کا فیصلہ کیا تھا۔ پھر سبھی نے چند دن وہیں ٹک جانے کا فیصلہ کر لیا۔

میں ایک کمرے میں تھا۔ خوب آرام کر لینے کے بعد شام کے وقت جاگا تو بنگلے کے لان میں چند لوگ بیٹھے ہوئے دکھائی دیئے۔ میرے سامنے صوفے پر چین اور ٹی شرٹ پڑی ہوئی تھی۔ میرے سائیز کے جوتے نیچے دھرے ہوئے تھے۔ میں نہا کر فریش ہوا اور کپڑے پہن کر نیچے ڈرائنگ روم میں چلا گیا۔ جہاں ایک طرف بیٹھا ہوا تھا اور سند و ایک نوجوان سے باتیں کر رہا تھا۔ ان کی باتوں سے یہی انداز ہوا کہ وہ اسی کے لوگ تھے، جو گینگ ختم ہونے کے بعد ڈر کر ممبئی بھاگ آئے تھے۔ یہ سب کچھ اس کے مقامی دوست نے کیا تھا۔ وہ کون تھا ہمیں اس سے غرض نہیں تھی۔ سند و نے مہنگی شراب کی بوتل آدمی سے زیادہ چڑھا لی ہوئی تھی۔ وہ پوری طرح مخمور تھا۔ تبھی وہاں کے ملازم نے کھانا لگا دینے کا کہا۔ رویت اور ہر پال پہلے ہی وہیں موجود تھے۔ کھانے پر خاصا اہتمام کیا گیا تھا۔ کھانے کے دوران سند و پوری طرح سے خمار آوڑھا۔ تبھی میں نے پوچھا ”سند و، کیا تو نے یہ پتہ کیا ہے کہ یہ جزیرہ اب تک لوگوں کی، یا حکومت کی نظر میں کیوں نہیں آیا تھا، کیا کسی کو بھی نہیں پتہ تھا اس کا۔“

”یار ہم نے وہی دیکھا، جو اس نے ہمیں دکھایا، ایسے کئی جزیرے ہیں، جو کچھ لوگوں کی اپنی ذاتی ملکیت میں بھی ہیں۔ ہمیں یہی باور کرا گیا کہ ہم دنیا کے پتہ نہیں کون سے خطے میں ہیں، تا کہ ہماری اہمیت ہی نہ پڑ سکے وہاں سے بھاگ جانے کی۔“ اس نے بڑی پختے کی بات کی تھی

”اور وہاں پڑے لوگ شاید اب بھی یہی سمجھ رہے ہوں گے۔“ رویت کو نے سمجھتے ہوئے کہا

”ممکن ہے، انہیں جانے دیا گیا ہو یا پھر وہ مار دیئے گئے ہوں، اب اس کی کوئی کھوج کرے گا تو پتہ چلے گا۔“ اس نے چڑھی ہوئی آنکھوں سے میری طرف دیکھتے ہوئے ہنس کر کہا

”یار وہ اتنا طاقت ور آدمی ہے کہ مجھے پاکستان سے اٹھا کر اس جزیرے تک پہنایا اور کسی سرحد یا حکومت کا کوئی رد عمل نہیں ہوا۔“

میں نے حیرت سے پوچھا



”اس کے طاقت ور ہونے میں کوئی شبہ نہیں ہو سکتا، لیکن وہ جو بھی تھا یا ہے، بڑے جرائم پیشہ لوگوں میں سے ایک تھا۔ یہ لوگ بہت بڑے پیمانے پر اسٹولنگ کرتے ہیں۔ یہ اس کی قسمت خراب تھی یا ہماری خوش قسمتی کہ ہم اس کے چنگل سے نکل آئے۔ ورنہ وہاں سے نکلنے کا کوئی چانس لگتا نہیں تھا۔“ سندو نے یوں کہا جیسے اسے پیتے ہوئے دن یاد آگئے ہوں۔

”کون ہو سکتا ہے وہ شخص؟“ میں نے بالآخر وہ سوال کیا جس کے لئے میں نے اتنی تمہید باندھی تھی۔

”مجھے تو ڈرامہ بہت شک تو ہے کہ وہ کون ہو سکتا ہے، وہاں پر دوسرے لوگوں کے اندازے تھے، اب ایک دو دن میں کنفرم ہو جائے گا، میں یہاں بڑکا بھی اسی لئے ہوں، میں اسے چھوڑ دوں گا نہیں، جس نے میرا سارا سیٹ اپ تباہ کر کے رکھ دیا۔ وہ سالہ گریج، اسے بھی یہاں لایا جا رہا ہے، بانی روڈ، پتہ چل جائے گا۔ بس ایک دو دن میں، میرا مال ہڑپ کر جانے والا تھا، میں سکھاتا ہوں سالے کو سبق۔“ اس نے دانت پیٹتے ہوئے کہا مجھے اگا سے کافی چڑھ گئی تھی۔ میں اسے ٹوکنہ نہیں چاہ رہا تھا۔ وہ نشے میں باتیں کرتا رہا۔ میں اور ہسپتال نے ڈٹ کر کھانا اور وہاں سے اٹھ گئے۔ رونیت کو پہلے ہی اٹھ گئی تھی۔ جبکہ ہر پال اس کے ساتھ باتوں میں مشغول ہو گیا۔ ہمیں ایک دوسرے سے بہت ساری باتیں کرنا تھیں۔ ہم دوسری منزل کے ایک ایسے کمرے میں آگئے جہاں بنگلے کا لان دکھائی دے رہا تھا۔

”یار جمال ایک بات کی مجھے سمجھ نہیں آئی، یہ رونیت کافی ماہر ہے، اس نے بہت کچھ ہینک کیا، لیکن جزیرے کے نمبر سے کچھ معلوم نہ کر سکی، اس نے بتایا تھا کہ جزیرے پر کوئی خاص لہروں کی سیکورٹی ہے، لیکن روہی والوں سے کچھ نہ چھپ سکا، یہ کیسے؟“ ہسپتال نے پوچھا

”یہ تو وہی بتا سکتے ہیں۔“ میں نے جواب دیا

”یہ بات مذاق میں مت لو، ایسا کچھ ہے کہ ہم روہی والوں سے چھپ نہیں سکتے؟“ اس نے کہا

”کیا تم ان سے چھپنا چاہتے ہو؟“ میں نے پوچھا

”اوائے نہیں اوائے، میں یہ پتہ کرنا چاہتا ہوں کہ اگر ایسا ہے تو ہمیں اس کا پتہ ہونا چاہئے۔ تاکہ.....“ اس نے کہنا چاہا تو میں نے کہا

”تم اپنا سمرٹ کھپاؤ، سمجھ لو کہ ایسا ہے، کیسے ہے، اسے چھوڑو، اگر ایسا ہے تو بہت اچھا ہے۔“ میں نے کہا

”ایک دوسری بات، اب جزیرہ تو گولائی میں تھا، ہمیں تو نہیں پتہ تھا کہ تم کہاں ہو۔ ہم نے ایک چکر لگایا، دوسرے چکر پر روہی کی طرف سے تمہاری لوکیشن بتادی گئی کہ تم کہاں پر ہو، اسی وجہ سے ہم ایک خاص جگہ پر رک گئے، اور وہیں پر تم تھے، یہ کیسے؟“ اس نے الجھتے ہوئے پوچھا تو میں نے کہا

”دیکھو، مجھے اس کا جواب معلوم نہیں ہے، یا تو روہی فون کر کے پوچھ لو یا پھر جب ہم وہاں گئے تو پتہ کر لیں گے۔ اب بتاؤ پروگرام کیا

ہے؟“ میں نے پرسکون ہوتے ہوئے اس سے پوچھا

”یار، بڑا دل کرتا ہے ہر پریت کو دیکھنے کے لئے، میں نے تو سوچا تھا کہ چند ہی گڑھ سے سیدھا اوگی پنڈ جاؤں گا، مگر یہاں تو ایک نیا ہی

پھنڈا ہو گیا ہے، پتہ نہیں کب مل سکوں گا ہر پریت کو۔“ اس نے جذباتی لہجے میں کہا تو میں ہنس دیا

”کل شام تک کی بات ہے، اگر اس آزاد کے بارے میں کچھ پتہ چلتا ہے تو ٹھیک، ورنہ ہم یہاں سے نکل چلیں گے۔ اس بار تو میں بھی اُوگی پنڈ جاؤں گا۔ جہاں کچھ عرصہ میرا باپ رہا تھا۔“ میں نے بھی کافی حد تک جذباتی ہوتے ہوئے کہا تو کچھ دیر تک ہم میں کوئی بات نہیں ہوئی۔ پھر رات گئے تک ہم باتیں کرتے رہنے کے بعد سونے کے لئے لیٹ گئے۔

مجھے نیند نہیں آ رہی تھی۔ میں میلے والے میدان سے لیکر یہاں مہبتی آجانے تک الجھا ہوا تھا۔ اس میں بہت ساری باتیں ایسی تھیں جو مجھے سوچنے پر مجبور کر رہی تھیں۔ میں جب جال میں پھنسا ہوا تھا، اس دوران جو مشاہدہ مجھے ہوا، وہ کسی مقصد سے خالی نہیں تھا، اس کا یقین مجھے اسی وقت ہو گیا تھا جب آزاد نے اپنی بات کی تھی۔ مجھے ایلسی حربے سمجھنے میں ایک لمحہ بھی دقت نہیں ہوئی تھی۔ اس کے ساتھ ہی مجھے باقی مشاہدے کی بھی سمجھ آ رہی تھی۔ جزیرے سے نکلنے کا میرا اپنا فیصلہ تھا۔ مجھے یقین تھا کہ میں نے ارادہ کر لیا تو یہاں سے نکل بھی جاؤں گا، چاہے راستے میں جو بھی رکاوٹ آئی۔ میرا یقین ہی میرے کام آیا۔ میں عام حالات میں سوچ بھی نہیں سکتا تھا کہ میں ایسا کر گذروں گا، جو میں نے کر دیا۔ اس وقت میرے سامنے ایک ہی سوال تھا، کیا میرا یہاں آنا کسی مقصد کے لئے ہے؟ کیا مجھے اس پر سوچنا چاہئے یا پھر خود کو حالات پر چھوڑ دینا چاہئے؟ میں بے چین ہو گیا۔ میں اٹھ کر باہر آ گیا اور پھر چلتا ہوا اوپر چھت پر آ گیا۔ نم دار ہوا میرے چہرے سے لکرائی تو ذرا سکون محسوس ہوا۔ مجھے لگا جیسے میری بے چینی مجھے سوچنے پر مجبور کر رہی ہے اور کوئی ہے جو میرے اندر سے مجھے بہت کچھ سمجھانے کی کوشش کر رہا ہے۔ بڑی ساری چھت پر میں ایک کرسی پر بیٹھ گیا۔ چند لمحے بعد مجھے لگا جیسے میں مراقبے میں ہوں۔ میرے اندر سے اٹھنے والی آوازیں خاموش ہو گئیں۔ پھر کوئی کہنے لگا

انسان کے لئے علم سب سے اہم شے ہے۔ اسی باعث اسے اشرف المخلوق کا درجہ نصیب ہوا۔ کیونکہ یہ علم ہی شعور پیدا کرتا ہے۔ شعور کے ساتھ ہی انسان میں جذبہ پیدا ہوتا ہے جو اس کا ارادہ بنتا ہے۔ یہی ارادہ جب پختہ ہو کر یقین میں بدلتا ہے تو پھر وہ عمل کی صورت اختیار کر لیتا ہے، جس سے انسان کی پہچان ہوتی ہے کہ وہ کیا ہے؟ علم سے عمل تک کا سفر، سوچ کی ذریعے طے ہوتا ہے۔ وہ کون سی شے ہے جو علم سے عمل تک کا سفر طے کرواتی ہے؟ خوف، لگن، شوق، محبت، عشق، جنون ان میں سے جو بھی ہو، ویسا ہی عمل ہوگا۔ کوئی بھی سوچ انسان کے اندر پیدا ہوتی ہے۔ یہ انسان ہی کی عظمت ہے کہ اس میں سوچ اٹھتی ہے۔ اس کا مطلب ہے کہ اس میں سوچ پہلے کہیں پڑی ہوئی ہے جو اپنا اظہار کرتی ہے۔

انسانی سوچ کے دو پہلو ہیں۔ ایک وہ اپنے بارے میں سوچتا ہے کہ وہ کیا ہے؟ وہ سامنے جو کچھ دیکھتا ہے وہ کیا ہے؟ وہ کیسے بنا؟ اس کے بنانے والا کون ہے؟ دوسری سوچ کا پہلو یہ ہے کہ وہ یہاں کیوں ہے؟ گویا وہ حال میں رہ کر ماضی اور مستقبل دونوں کے بارے میں سوچتا ہے۔ دراصل یہی انسان کی عظمت ہے کہ وہ سوچتا ہے۔ یہی سوچ اسے اپنے رتبے سے ملاتی ہے اور کائنات کی گتھیاں کھول کر اسے تسخیر کرنا چلا جا رہا ہے۔ انسانی سوچ جو اس کے اندر سے ابھرتی ہے دراصل اس کے خالق کا عطیہ ہے۔ جس سے انسان اپنی عظمتوں کو بھی چھو سکتا ہے اور پستیوں میں بھی گر سکتا ہے۔

خود انسان کو اس کا اپنا احساس دلانے والی قوت اس کے اندر ہی پڑی ہے۔ یعنی یہی سوچ، یہ سوچ صرف انسان ہی میں آ سکتی ہے۔ سوچ، شعور اور شخصیت بھی ایک سفر ہے۔ جو انسان کے اپنے ہی اندر پڑا ہوا ہے۔ یہی عطیہ خداوندی ہے اور یہی یہی کن لیکون کا راز بھی ہے۔ یہ

حقیقت اپنی جگہ اٹل ہے کہ خالق اور مخلوق کا تعلق کوئی الگ نہیں کر سکتا۔ یہی سوچ ہے جو انسان کو اس کے اپنے مقامات، اس کی اپنی ہی صورت میں دکھائے جاتے ہیں۔ کیونکہ خود انسان میں نئے نئے مقامات پڑے ہیں۔ اسی صورت سے ان مقامات کا ظہور ہے۔ ظاہری مراتب کی حفاظت کے ساتھ مقام بھی اسی میں عیاں ہو کر عین ہو جاتے ہیں۔ انسان اپنے مقام کا تعین خود کرتا ہے اور جب تک وہ ماضی اور مستقبل میں برابر دیکھتا ہے، وہ مقام انسانیت پر فائز رہتا ہے، صرف ایک طرف دیکھنا، انسانیت کے زمرے میں گناہ ہے۔

یہی ذرہ خاک، جب سوچتا ہے تو آسمانوں سے بھی ماورا ہو جاتا ہے، آسمانوں کا راز داں بن جاتا ہے، یہی وہ سوچ ہے جو کائنات کی تسخیر کے لئے رو بہ عمل ہے۔ جب وہ اپنے مستقبل کو اپنے ماضی سے جوڑتا ہے تبھی وہ راز داں بنتا ہے۔ اس سارے معاملے کی وضاحت صرف ذی این اے جیسے ذرے سے ہو سکتی ہے، پورا ماضی اس کے اندر پڑا ہوا ہے، اور مستقبل بھی۔ کن فیکو ن کاراز داں ہونے اور اپنے اصل مقصد کو پہچاننے کے لئے ماضی اور مستقبل میں برابر جھانکنا ہوگا۔ کیونکہ یہی رب تعالیٰ کی منشاء ہے۔ کیونکہ کن فیکو ن ہو رہی ہے، یہ لامحدود ہے، اور لامحدود تو تیس ہی انسان کو نوازی گئیں ہیں۔

یہ انسان کی فطرت ہے کہ وہ اپنے خالق کے بارے سوچتا ہے، اور یہ بھی فطرت ہے کہ اگلی کئی صدیوں کے منصوبے بنا کر رو بہ عمل ہے۔ جو اس کو برابر رکھتا، وہ اپنے مقام کا تعین کر سکتا ہے اور کائنات اس کی ہر طرح سے مددگار ہو جاتی ہے۔ انسان اپنے اندر پڑی صلاحیتیں یوں دیکھ سکتا ہے جیسے ہر طرح کے سامان سے بھرے ہوئے تاریک کمرے کو روشن کر دیا جائے۔ پھر جس وقت جس شے کی ضرورت ہو وہاں سے لے سکتا ہے۔ یہ کوئی نئی یا انوکھی بات نہیں۔

میرے اندر خاموشی طاری ہو گئی۔ میں کافی دیر بیٹھا رہا، پھر اٹھ کر بیچے آ کر جہاں کے ساتھ بیٹھ پر سو گیا۔ اگلے دن دوپہر تک سوتے رہنے کے بعد ہم نے لیج اکیلے ہی کیا۔ سندو صبح سے غائب تھا۔ اس کے ساتھ رویت اور ہر پال بھی تھے۔ سہ پہر کے بعد وہ آیا۔ اس وقت چائے پیتے ہوئے اس نے بتایا کہ چند گزھ میں جو کچھ اس کے پاس تھا، وہ سب بھی جو گرباج اور نیہا اگر وال کے ہتھے نہیں چڑھا تھا، سب کچھ اس نے پروفیسر کو دے دیا تھا۔ وہ لوگ سکھ دھرم کے لئے کام کر رہے تھے۔ سکھ دھرم کے نام پر اس نے اپنا سب کچھ دان کر دیا تھا۔ وہ ایک قریبی گرو دوارے ماتھا مکنے گئے تھے۔ پھر کچھ لوگوں سے ملنے اور شاپنگ کرنے کے بعد آئے تھے۔ وہ میرے اور جہاں کے لئے بھی سامان لائے تھے۔ وہ ساری رواد سناچکا تو میں نے پوچھا

”آزاد کے بارے میں کچھ پتہ چلا؟“

”اس کے بارے میں ابھی کچھ پتہ نہیں چلا ہے۔ لیکن کچھ کڑیاں مل گئیں ہیں۔ اس کا پتہ چل جائے گا۔“ سندو نے گہری سنجیدگی سے کہا، پھر ایک دم سے بولا۔ ”وہ ابھیت سنگھ آ گیا ہے چند گزھ سے ممبئی بائی روڈ تقریباً چھپس گھنٹے کا سفر ہے جو اس نے کیا، گرباج کو لے کر پہنچ گیا ہوا ہے۔ اسے بے ہوشی کا انجکشن دے کر ایک لاش کے طور پر ایبویٹنس میں رکھ کر لایا ہے۔“

”کہاں ہے وہ؟“ جہاں نے پوچھا

”ابھیت تو سو رہا ہے۔ نیچے، تہ خانہ ہے ادھر، وہیں رکھا ہے گربانج کو۔“ سندو نے کہا

سندو پتہ نہیں کیسے اس آزاد کے بارے میں پتہ کر رہا تھا، ایک دم سے میرے ذہن میں آیا کہ جسمیہ رکو بہت زیادہ معلومات ہوتی ہیں، اس سے پتہ کیا جائے۔ چائے پی کر ہم اپنے کمرے میں گئے تو میں نے جہاں سے کہا۔ اس نے جا کر سندو کا فون لیا اور جسمیہ رکو کو کال کی۔ اس نے ایسے کسی گینگ کے بارے میں لاعلمی کا اظہار کر دیا۔ سوشام ہونے تک کسی بھی قسم کی کوئی معلومات ہمیں نہ مل سکی۔ اب میرے پاس ایک ہی ذریعہ تھا اور وہ روہی کا تھا۔ اس وقت اس بنگلے میں تو نیٹ کی سہولت تھی اور نہ ہی کوئی کمپیوٹر تھا۔ میں اور جہاں باہر نکل گئے۔ جاتے ہوئے میں نے سندو کا بتا دیا تھا۔

ایک ہوٹل کے نیٹ کیفے میں سہولت دستیاب ہوگئی۔ میری میل میں بہت ساری معلومات پڑی ہوئیں تھیں۔ فون نمبروں کی ایک فہرست کے ساتھ جو معلومات وہاں درج تھیں، اس کے مطابق وہ بظاہر ایک بین الاقوامی اسمگلرز کا گینگ تھا۔ خفیہ طور ان کا کی اکام تھا ابھی پوری طرح سمجھ میں نہیں آیا تھا۔ بظاہر یہ ایک اسپورٹ ایکسپورٹ کی بڑی فرم تھی جزیرے پر جو بندہ ہمارے سامنے آیا، وہ محض ایک مہرہ تھا۔ اس گروہ کے اصل لوگ کہاں پر ہیں، یہ کسی کو معلوم نہیں تھا۔ جن لوگوں کے یہ نمبرز تھے، وہ اگرچہ سامنے کے لوگ تھے لیکن اپنے اپنے علاقے کے طاقتور لوگوں میں شمار ہوتے تھے، جو ان کے ساتھ مل کر کام کر رہے تھے۔ ممبئی میں دو ہی لوگ تھے، اور باقی مختلف شہروں کے۔ انہی میں ایک نمبر ایسا تھا، جس کے ساتھ یہ سب رابطہ کرتے تھے۔ وہ نمبر ممبئی شہر کے علاقے دادور کا تھا۔ ان کے بارے میں مزید معلومات لینے کی کوشش کی جا رہی تھی۔ اس کے ساتھ ہی مجھے ہدایات دی گئیں تھی کہ مجھے کیا کرنا ہے۔ ممبئی ہی میں ایک بندے کا فون نمبر دیا گیا تھا اور اس سے رابطہ کرنے کی بابت کہا گیا تھا۔ اس کے ساتھ ہی وہ کوڈ تھے، جس سے میری اور جہاں کی شناخت ہوتی۔ میں نے وہ سارے نمبرز نوٹ کر لئے۔ مجھے یوں لگ رہا تھا کہ میرے اندر ایک نئی قوت بھر گئی ہے۔ میں جہاں کے ساتھ ہوٹل سے نکلا تو بہت پر اعتماد تھا۔

ایک پی سی او سے میں نے اسی نمبر پر فون کیا۔ کچھ دیر باتوں میں کوڈ کے تبادلے کے بعد وہ مجھے پہچان گیا۔

”جاستی گھبرانے کا نہیں بڑو، اپن ہے ادھر۔ جراسا نام دو، اپن خد تیرے پاس ہوئے گا۔“ اس نے خوشگوار لہجے میں کہا

”میں گھبرا نہیں رہا، بس جلد از جلد اس تک پہنچ جانا چاہتا ہوں۔“ میں نے کہا

”تو چل پھر ایسن کر، اپنی لوکیسن بتا، پھر دس منٹ بعد مجھے پھون لگا۔ چل۔“ اس نے کہا تو میں نے ادھر ادھر دیکھ کر اسے بتا دیا۔

”کتنے لوگن ہیں تیرے ساتھ؟“ اس نے پوچھا

”میں اور میرا دوست۔“ میں نے کہا

”چل دس منٹ بعد۔“ یہ کہہ کر اس نے فون بند کر دیا۔ دس منٹ بعد میں نے فون کیا تو اس نے مجھے ایک ٹیکسی کا نمبر اور ساتھ ہی اسے

کہنے کے لئے کوڈ بھی بتایا۔ میں نے فون رکھ کر اطراف میں دیکھا۔ اسی نمبر کی ایک ٹیکسی کھڑی تھی۔ میں اس طرف بڑھ گیا۔

وہ ہمیں مختلف سڑکوں، بازاروں کے بعد ایک پرانے سے علاقے میں لے آیا۔ بجگ گیوں سے ہوتا ہوا وہ ایک جگہ رک گیا۔ وہاں سے

ہم پیدل چلے۔ چھوٹی چھوٹی گلیوں میں سے ہوتے ایک پرانی طرز پر بنے مکان کے سامنے لے آیا۔ دیکھ بھال اس مکان کی اچھی تھی۔ لکڑی کے دروازے میں داخل ہونے کے بعد ایک لمبی ڈیوڑھی تھی۔ اس کے آگے بڑا سا راجن تھا، ایک طرف سے سیرھیاں چڑھ رہی تھیں۔ وہ ہمیں لیتا ہوا چوتھی منزل کی چھت پر چلا گیا۔ چھت کے درمیان میں چار پرانی کرسیاں، لکڑی کے بیچ اور چار پائیاں پڑی تھیں۔ چند لوگ ادھر ادھر بیٹھے ہوئے تھے، کچھ منڈھیروں کے ساتھ کھڑے کہیں لگا رہے تھے۔ ایک چار پائی پر ایک پتلا سا، لمبے قد کا ادھیڑ عمر شخص بیٹھا ہوا تھا۔ وہ ہمیں دیکھ کر اٹھ گیا۔ اس نے کرتا شلوار پہنا ہوا تھا۔

”ارے جانی بھائی کے گھر میں ویلکم، آؤ۔“ یہ کہہ کر وہ ہم دونوں سے گلے ملا۔ اس کے سامنے دھری چار پائیوں میں سے ایک پر ہم بیٹھ گئے۔ تو اس نے پوچھا

”جہاں بھائی، بولو، روم، وہ سکی یا.....“

”نہیں، ایسا کچھ نہیں، بس ہم باتیں کرتے ہیں۔“ میں نے تیزی سے کہا

”چل چائے تو چلے گی یار۔“ یہ کہہ کر اس نے ایک لڑکے کو اشارہ کیا اور پھر متوجہ ہو کر بولا، ”اپن کو بتایا، ادھر کوئی بڑا اسمگلر ہے، اور میرے منج میں یہ بات نہیں گھس رہی، اکھا مینی میں کون اسمگلر ہے جیسے جانی بھائی نہیں جانتا، پر پھر بھی، جو کوئی بھی ہو نہیں گا، ٹریس کرے گا۔ اور تم جو ڈیمانڈ کرے گا، دے گا، اپن کے پاس لڑکا لوگ بہت ہے، خلاص کرنا ہے، وہ بولو۔“

”پہلے تو مجھے ایک فون دو، کچھ کرنسی، اور ادھر سے باہر جانے کے لئے کوئی بھی شناخت تاکہ اگر ضرورت پڑے تو فوراً نکل سکوں۔“

”یہ تو ہو گیا، اور بولو۔“ اس نے مسکراتے ہوئے کہا

”اب ظاہر ہے جانی بھائی کوئی پلان کروں گا، تو بتاؤں گا، مجھے یہ گینگ کوئی چھوٹا موٹا نہیں لگتا، بہت پھیلا ہوا ہے، مجھے لگتا ہے یہ

بھارت اور پاکستان میں دور تک پھیلا ہوا ہے۔“ میں نے اپنی رائے دی

”ارے یار، یہ جو ہم دونوں کا کنٹری ہے، یہ سالہ میدان بنا ہوا ہے، وہ بول رہا تھا نا ادھر حکومت کرنے کا، وہ ٹھیک بولا، ورلڈ میں چند

لوگن ہیں جو یہ سب سین پارٹ کر رہا ہے، اور یہ سب ادھر لڑ رہا ہے۔“

”میں سمجھا نہیں جانی بھائی۔“ میں نے اس کی بات کو سمجھنا چاہا۔ اسی دوران چائے آگئی، جیسے پہلے ہی بنی ہوئی ہو۔ وہ ہم پینے لگے تو

وہ بولا

”دیکھ! یہ سالہ ورلڈ ہے نا چار حصوں میں ہے، ایک یورپی یونین ہے، دوسرا امریکہ اور اس کے ساتھ کے لوگن، تیسرا چین اور

اس کے ساتھ والے، اور چوتھا ہمارا کنٹری، یہ سمجھو سب کا نئی ٹیٹ، پہلے تینوں، ادھر فائیٹ کر رہا ہے، سب پیسے کے لئے، ان کے لوگن اتنا نہیں

خلاص ہوتے جتنا ہمارا لوگن گا جرمولی بنے ہیں، یہ ہمارے کنٹری کے لوگ سمجھ نہیں ہیں، یہ اگر سمجھ گئے، خود کو پاورفل بنا لیا تو یہ بھی ان کے جیسا ہو

جائے گا۔ اس میں یہ جو جیوش ہیں نا، یہ سب سے ڈرنی ہیں، سارے ورلڈ میں ان کا گند ہے۔“ جانی بھائی خاصا جذباتی ہو گیا تھا۔ میں اس پر کچھ

نہیں بولا، یہ بہر حال اس کی رائے تھی۔

”خیر دیکھتے ہیں کیا ہوتا ہے۔“ میں نے ایسے ہی کہہ دیا۔ وہ چند لمحے سوچتا رہا۔ پھر حتمی انداز میں کہا۔

”تم ایسے کرو، اپن کے ہوٹل میں ٹھہرو، ادھر بہت کام کالوگن ہے، جو ڈیمانڈ کرے گا، وہ ہی ہوگی گا۔“ یہ کہہ کر وہ اپنے ہی انداز میں سیاست اور سیاسی منظر نامے پر بھرپور گفتگو کرنے لگا، جس کی مجھے ذرہ برابر بھی سمجھ نہیں آئی تھی۔ اس دوران ہم نے چائے ختم کی تو میں نے اٹھتے ہوئے کہا۔

”اچھا جانی بھائی، چلتا ہوں، رابطہ رہے گا۔“

”ارے کہیں نہیں جا رہا، اپن کے پاس ہی ٹو، ڈونٹ وری۔“ اس نے میرے دونوں ہاتھوں کو دباتا ہوئے کہا۔ میں پلٹ گیا۔ گلی میں آئے تو وہی ٹیکسی والا ہمیں واپس لے کر چل دیا۔ مجھے ذرا بھی پتہ نہیں چلا کہ ہم کن بھل بھلیوں میں گئے تھے اور وہاں سے کیسے بڑی سڑک پر نکل آئے۔ وہ ہمیں لیتا ہوا ایک فائینسٹار ہوٹل میں آ گیا۔ میں اس بھل بھلیوں والے مکان اور اس ہوٹل کو دیکھ رہا تھا۔ سوچ رہا تھا کہ پتہ نہیں اس کے مزید کتنے کاروبار ہوں گے۔ وہاں اس مکان میں وہ پتہ نہیں کس حیثیت سے رہ رہا ہوگا۔ میں نے اس بارے سارے خیال جھٹکے اور اس ٹیکسی ڈرائیور کے ساتھ الٹی سے ہوتا ہوا کاؤنٹر پر چلا گیا۔ اس نے بس ایک دو جملے کہے۔ پھر مجھے سلام کیا اور باہر کی جانب چل دیا۔ اگلے چند منٹ میں ہمارا وہاں اس طرح استقبال ہوا جیسے ہم دی وی آئی پی مہمان ہوں۔

تیسری منزل کے ایک سوئیٹ میں ہمیں ٹھہرایا گیا۔ میں نے حسب عادت کھڑکی کھول کر دیکھا، سامنے سمندر تھا۔ اگرچہ وہاں خاصی روشنی تھی، لیکن رات کے اندھیرے میں دور تک نہیں دیکھا جاسکتا تھا۔ تبھی مجھے خیال آیا کہ اس سارے دوران میں جہاں بالکل خاموش رہا تھا۔ اس نے کوئی بات نہیں کی تھی۔ میں نے دیکھا۔ وہ ایک صوفے پر بیٹھا اپنی سوچوں میں گم تھا۔

”کیا بات ہے جہاں، تم اتنے خاموش کیوں ہو؟“

”یار، ہم کیا کر رہے ہیں، یہ جو تو نے جانی بھائی سے مدلی ہے، اس کا کیا فائدہ، تو کرنا کیا چاہتا ہے۔“ وہ ایک دم سے جوش میں بولا۔

جیسے ناراض ہو۔

”میں اس آزار کو ڈھونڈھ نکالنا چاہتا ہوں۔“ میں نے سکون سے کہا تو وہ تیزی سے بولا

”وہ ایک مبرہ تھا، وہ کہاں ملنے والا ہے۔ ابھی ہم کچھ نہیں کر سکتے۔ اتنی جلدی میں ہم مار کھا سکتے ہیں، بہت سوچ سمجھ کر پلان کے

ساتھ.....“

”ہی کریں گے میری جان۔ ابھی ہم بیٹھیں گے تو سب سمجھا دوں گا۔“ میں نے کہا تو ایک طویل سانس لے کر کچھ کہنا چاہتا تھا کہ دروازہ

بجا۔ اس کے ساتھ ہی ایک ویٹر لڑکی ٹرائی گھسیٹی ہوئی اندر آ گئی۔ اس نے لبوں پر مسکراہٹ سجاتے ہوئے کہا

”گڈ ایوننگ سر۔! یہ کھانا آپ کے لئے اور یہ فون۔“ یہ کہہ کر اس نے جیب میں سے ایک مہنگا سیل فون نکال کر جہاں کی جانب بڑھا دیا

اس نے پکڑا اور مجھے دے دیا۔ تبھی وہ بولی۔ ”سر، میں آپ کی یہاں ہوسٹ ہوں۔ جو چیز بھی چاہئے مجھے بتادیں۔“  
 ”فی الحال تو کچھ نہیں۔“ جیپال نے کہا

”تو پھر آپ ایسا کریں کہ کھانے کے بعد تھوڑا تیار ہو جائیں۔ میں ابھی آپ کے لئے ڈریس لاتی ہوں۔ آپ کی تصویریں بنانے کے لئے ایک فوٹو گرافر آئے گا تو.....“ اس نے بڑی ادا سے کہتے ہوئے بات ادھوری چھوڑ دی  
 ”ٹھیک ہے۔“ جیپال نے کہا تو وہ واپس مڑ گئی۔ اگلے دو گھنٹوں میں یہ سب ہو گیا۔ بلاشبہ میرے نقلی کاغذات تیار ہونا تھے۔ جیپال نے مجھ سے بات نہیں کی، وہ سکون سے سو گیا تھا۔ جبکہ میں جاگتا رہا۔

وہ ایک روشن صبح تھی۔ ہم خوب سونے کے بعد بہت فریش اٹھے تھے۔ ناشتہ کر لینے کے بعد ہم وہاں سے جانے کے لئے تیار ہو چکے تھے۔ تھوڑی دیر وہ وہیں آئی، اس نے میرے کاغذات مجھے تھمائے، اس کے ساتھ چھوٹے بڑے پرانے نوٹوں کی چند گنڈیاں مجھے دیں۔

”ہم ابھی یہاں سے نکل رہے ہیں۔“ میں نے اسے بتایا تو اس نے پوچھا  
 ”کہاں جانا ہے، میں اس کے لئے بندوبست کر دوں۔“ اس نے میری آنکھوں میں دیکھتے ہوئے کہا تو میں جیپال کی طرف دیکھا، اس کے چہرے پر گہری سنجیدگی طاری تھی۔ تبھی میں نے فیصلہ کر لیا۔ اس لڑکی کو اپنے کاغذات دیتے ہوئے کہا  
 ”ڈونٹ، امرتسر کے لئے۔“

میرے یوں کہنے پر جیپال نے چونک کر میری طرف دیکھا، پھر ایک دم سے ہنس دیا۔ میں نے مسکرا کر اسے دیکھا تو وہ اس لڑکی کے ساتھ باہر نکل گیا۔ میں نے سند کو بتا دیا کہ میں جا رہا ہوں۔ بعد میں رابطہ کروں گا۔

☆.....☆.....☆

شام کے سائے پھیل رہے تھے، جب ہم اوگی پنڈ کے نزدیک پہنچ گئے تھے۔ امرتسر پہنچتے ہی میرا جی چاہا کہ میں رتن دیپ سنگھ سے ملوں، اُن کے پاس کچھ دیر ٹھہروں، لیکن میں نے پھر کسی وقت ان سے ملنے کا سوچ کر ٹیکسی لی اور رتن تارن تک آئے۔ یوں تین جگہ سے ٹیکسیاں بدلنے کے بعد اوگی پنڈ آن پہنچے۔ سامان کے نام پر ہمارے پاس کچھ بھی نہیں تھا۔ اس لئے سڑک ہی سے ٹیکسی والے کو فارغ کیا اور پھر اوگی سے باہر کھیتوں میں بنی سرخ رنگ والی کوٹھی کے باہر بیدل چلتے ہوئے آن کے۔ باہر برفنا سنگھ بیٹھا ہوا تھا۔ وہ جیپال کو دیکھ کر یوں چونکا جیسے کوئی جن دیکھ لیا ہو۔

”اوبائی جی آپ، ایک دم سے، نہ کوئی پیغام نہ..... اور یہ آپ کے کیس.....؟“

”چل یار بننے آ گیا ہوں نا، ٹوسنا ٹھیک ہے نا، باقی باتیں پھر کریں گے۔“ جیپال نے کیس والی بات گول کرتے ہوئے کہا تو اس نے گٹ کھولتے ہوئے پوچھا

”سب ٹھیک ہے، واہ گرو کی مہر ہے، پر یہ کیس.....“

جیپال نے اس کی نہیں سنی۔ ہم اندر چلے گئے۔ ڈرائیونگ روم میں ایک ادھیڑ عمر خاتون بیٹھی ہوئی تھی۔ اس نے ایک نگاہ ہم دونوں پر ڈالی،

وہ یوں ہمیں دیکھنے لگی جیسے بے ہوش ہو جانے والی ہو۔

”اوہ پھوپھو، رب کا نام ہے، چیخ نہ مارو دینا، یہ میں ہی ہوں۔ جہاں سنگھ۔“

”یہ سنتے ہی وہ اٹھی اور بڑے ہی جذباتی انداز میں اسے گلے لگا لیا، وہ کافی دیر تک اسے سینے سے لگائے رہی، پھر میری طرف دیکھ کر بولی

”یہ ہونہ ہو جمال پتر ہے؟“

”جی پھوپھو، میں جمال ہی ہوں۔“ میں نے کہا تو اس نے مجھے بھی گلے سے لگا لیا

”یہ پتر اچانک، فون تو کیا ہوتا۔ انوجیت تجھے لینے.....“ گلجیت کور نے کہنا چاہا تو جہاں جلدی سے بولا

”وہ ہے کدھر؟“

”وہ تو باہر ہی گیا ہے، ہر پریت ہے۔“ لفظ اس کے منہ ہی میں تھے کہ ہر پریت کور کسی طوفان کی طرح آئی اور پھر ایک دم سے رک کر

جہاں کو دیکھنے لگی جیسے پہچاننے کی کوشش کر رہی ہو

”یہ میں ہی ہوں پرتیو۔“ جہاں نے بڑے شوق سے کہا

”پرتیو وہ جہاں نہیں جو یہاں سے گیا تھا۔“ اس نے جس انداز سے کہا، اس سے وہ مجھے کٹھنڈ بھی لگی

”میں وہی ہوں، پتہ نہیں کس طرح اپنا آپ بچا کر لایا ہوں، چل، مجھے نٹل، جمال کو تو مل لے۔“ جہاں نے جیسے ہی میرا تعارف

کرایا وہ میری طرف یوں دیکھنے لگی جیسے اسے یقین نہ آ رہا ہو

”جمال ویرے۔“ یہ کہتے ہوئے وہ میرے گلے لگ گئی۔ پھر الگ ہوتے ہوئے بولی، ”بہت یاد کرتے تھے ہم تمہیں۔ پر یہ اچانک.....“

”ساری باتیں ابھی پوچھ لو گی یا بیٹھنے بھی دو گی۔“ جہاں نے مصنوعی غصے میں کہا

”تمہیں تو بے بے جی ہی بیٹھنے کو کہے گی، میں نہیں، جمال ویرے تو بیٹھ، میں لسی لے کے آتی ہوں۔“ یہ کہہ کر وہ اندرونی کمرے کی

طرف چلی گئی۔ جہاں صوفے پر بیٹھتے ہوئے بولا

”بہت غصے میں لگتی ہے یار۔“

”چل منانے میں بھی وقت لگے گا۔“ میں نے کہا تو گلجیت کور بیٹھتے ہوئے بولی

”رب کی بڑی مہر ہے پتر کہ تو آ گیا، روز پتہ نہیں کیسے کیسے خیال آتے تھے، بڑا سر کھاتی رہی ہے ہر پریت میرا، کبھی ادھر کی بات تو کبھی

ادھر کی بات۔“

”لگتا ہے پھوپھو، اب تو پیروں میں جیسے سفر بندھ گیا ہے، ایک دن بھی سکون سے نہیں گذرا۔ خیر آپ سناؤ، ادوگی میں سب ٹھیک ٹھاک

ہے نا۔“ جہاں نے ایک لمبی سانس لے کر کہا

”سب ٹھیک ہے،“ یہ کہہ کر وہ اٹھتے ہوئے بولیں، ”تم بیٹھو، میں تمہارے کھانے کا بندوبست کرتی ہوں۔“



انہیں گئے ذرا سی دیر ہوئی تھی کہ ہر پریت کو آگئی۔ اس کے ہاتھ میں نرے تھا، جس میں کافی کچھ تھا۔ وہ ہمارے سامنے رکھ کر بولی  
”جمال دیرے، یہ اچانک آنا، کوئی سامان نہیں جس سے باقاعدہ سفر کی پلاننگ کا احساس ہو، لگتا ہے کوئی معاملہ ٹھیک نہیں؟“

”یہ تو جاسوس کب کی ہوگئی ہے؟ اب آگئے ہیں تو سب کچھ بتا دوں گا، کیوں پریشان ہوتی ہے۔“ جسپال نے شرارت بھرے غصے میں کہا  
”میں تم سے بات ہی نہیں کر رہی پھر تو جواب کیوں دے رہا ہے۔“ وہ منہ بھلا کے بولی

”اچھا چل، ختم کر دے غصہ، اور میرا ایک کام کر دے۔“ میں نے ہر پریت کی طرف دیکھ کر کہا  
”بول دیرے کیا کام ہے؟“ اس نے جلدی سے پوچھا تو میں نے کہا

”ایک الگ تھلگ کمرہ، میں نے اس جسپال کے ساتھ نہیں رہتا، یہ بہت بور کرتا ہے۔“ میں نے کہا تو جسپال ایک دم سے ہنس دیا اور

ہر پریت میری بات سمجھتے ہوئے ایک دم سے شرمادی، پھر اٹھتے ہوئے بولی  
”آپ نسی نہیں، میں کمرہ ٹھیک کر دیتی ہوں۔“

وہ چلی گئی تو میں نسی پیتے ہوئے سوچ میں پڑ گیا۔ اگلے چند گھنٹے بہت اہم تھے۔

دوسری منزل پر کمرے کا ماحول بہت خوشگوار تھا۔ میں بیڈ پر بیٹھ گیا اور اپنے سامنے لیپ ٹاپ رکھ لیا۔ کچھ ہی دیر بعد میرا وہی سے رابطہ

ہو گیا۔ روہی کے آپریشن روم میں سرمد کے علاوہ دو تین مزید لوگ بھی تھے۔ کچھ دیر اس معاملے پر بات ہوتی رہی۔ پھر میں نے اپنا خیال بتایا۔ وہ  
انہوں نے مان لیا۔ میں پوری طرح تیار ہو گیا۔

میرے سامنے پاکستان اور بھارت کے مختلف شہروں کے ان لوگوں کے نمبر تھے، جو اس نام نہاد ایپورٹ ایکسپورٹ لمپنی چلانے

والوں کے بڑے تھے۔ بلاشبہ وہ کوئی عام لوگ نہیں تھے۔ میں نے ان میں سے آٹھ شہروں کے لوگوں کے نام چنے۔ میں نے سب سے پہلے  
جانی بھائی سے رابطہ کیا۔ میں نے جب اس سے مدد چاہی تو وہ ایک دم سے پر جوش ہو گیا۔ وہ میرے ساتھ رابطے میں رہا۔ ممبئی کے دو لوگوں کے  
بارے جانی بھائی کو کہہ دیا، اس نے ایک گینگ بنا کر مجھے اس کا نمبر دے دیا۔ تقریباً ایک گھنٹے بعد اس مناسبت سے مجھے روہی سے ان لوگوں کے نمبر  
ملنے لگے جو مقامی طور ان کا وہاں مقابلہ کر سکتے تھے۔ جیسے جیسے مجھے ان لوگوں کے نمبر ملتے گئے، میں ان سے رابطے کرتا گیا۔

پوری رات یہی سلسلہ چلتا رہا۔ جسپال کو پتہ تھا کہ میں کیا کر رہا ہوں، اس لئے اس نے ہر پریت اور انوجیت کو اپنے ساتھ مصروف رکھا،

اور پھر اسے ہر پریت کو بھی منانا تھا۔ اس لئے مجھے کسی نے بھی ڈسٹرب نہیں کیا۔ رات کے آخری پہر جب میں نے اپنے طور پر سارے انتظام  
کرنے، اور ان لوگوں کے ذمے کام لگا دیئے تو مطمئن ہو گیا۔ لیکن نیند میری آنکھوں سے اب بھی کوسوں دور تھی۔ میں رات بھر ان کے ساتھ رابطے  
میں رہا۔

اگلی صبح، ابھی سورج نہیں نکلا تھا۔ میں نے اوگی کی روشن صبح کا مزہ لیا۔ سب کے ساتھ ناشتہ کیا اور پھر سے کمرے میں آ گیا۔ میں نے

ایک بار پھر سے رابطہ کرنا شروع کر دیا۔ سب نے ان آٹھوں کے بارے میں بتا دیا کہ وہ کون ہیں، اور ان کے معمولات کیا ہیں، وہ کس وقت اپنے

آفس جاتے ہیں۔ میں نے ان سب کو شوٹ کر دینے کا کہا تھا اور انہوں نے اسی مناسبت سے اپنا اپنا خیال دیا۔ دن کے دس اور گیارہ کے درمیان یہ کام ہونا تھا۔ سبھی نے گھر، آفس کے پاس یا راستے ہی کا پلان کیا تھا۔ اور میں اس پر مطمئن تھا۔

دس بجے کے بعد مجھے سب سے پہلے چند ہی گڑھ ہی سے پروفیسر کے لوگوں نے بتایا کہ یہاں وہ بندہ پا کر دیا گیا ہے، جس کے بارے میں بتایا گیا تھا۔ پھر آدھے گھنٹے کے اندر اندر آٹھوں جگہوں سے یہ خبر مل گئی۔ سب نے کامیابی سے وہ مشن پورا کر دیا تھا۔ تبھی میں نے روہی کی مدد سے ممبئی شہر کے علاقے وادر میں موجود اس بندے کا نمبر ملایا جن سے ان سب کے رابطے تھے۔ تھوڑی دیر بعد رابطہ ہوتے ہی میں نے کہا

”ہیلو، پریم ناتھ۔! کیسے ہو؟“

”کون ہو تم، اپنا تعارف کراؤ، اور کہاں سے بات کر رہے ہو۔“ اس کا ک لہجہ حقارت بھرا تھا

”اس خطے پر حکومت کرنے کا خواب تم لوگ دیکھ رہے ہو، اور پوچھو مجھ سے رہے ہو کہ میں کہاں سے بات کر رہا ہوں، میں نے تم جیسے احمق لوگ نہیں دیکھے؟“ میں نے انتہائی طنز سے کہا

”کون ہو تم اور کیا چاہتے ہو؟“ اس بار اس کے لہجے میں کافی حد تک تجسس تھا۔

”اتنی جلدی بھی کیا ہے، ابھی تو صرف آٹھ لوگ کام آئے ہیں، یہ تو شروعات ہے۔“ میں نے طنز یہ کہا

”کیا کہہ رہے ہو تم؟“ وہ وحشت سے بولا

”صرف میری سنو پیادے، چاہتا میں یہ ہوں کہ اپنے بڑوں سے میری بات کراؤ، یا اپنے جیسے اس پیادے کو میرے حوالے کرو، جو اپنا تعارف آزاد نام سے کرواتا ہے۔“ میں نے نفرت سے کہا

”اوہ۔! تم وہی تو نہیں ہو، جو اس کے جزیرے سے بھاگ گئے تھے۔ ہم خود تیری تلاش میں ہیں۔“ وہ تیزی سے بولا

”تو پھر آؤ، ملیں کہاں ملنا ہے؟“ میں نے اس کا مذاق اڑاتے ہوئے کہا

”اس کا مطلب ہے تمہیں اپنی جان پیاری نہیں؟“ اس نے غصے میں کہا

”بالکل بھی نہیں پیاری، میں نے اپنا تعارف آٹھ لوگوں سے کروا دیا ہے، امید ہے کہ ان کے بارے میں اطلاعیں مل گئیں ہوں گئیں، اپنے بڑوں سے بات کر کے مجھے بتاؤ، کہاں ملنا ہے یا اپنا سیٹ اپ ختم کر کے، برصغیر پر حکومت کرنے کا خواب پھر خواب ہی رہنے دینا ہے۔“ میں نے کہا

”دیکھو، ہم تمہیں اپنا حصہ بنانا چاہ رہے ہیں اور تم دشمنی کر رہے ہو، تم شاید جانتے نہیں، ہم شام سے پہلے تمہارا اور تمہارے ساتھ جڑے لوگوں کا اس دنیا سے خاتمہ کرویں گے۔“ اس نے پھر سے کہا

”چلو پھر میں شام کے بعد تمہارے ساتھ رابطہ کرتا ہوں، اپنے باقی لوگوں کو الٹ کر دو۔“ یہ کہہ کر میں فون بند کر دیا۔

فی الحال مجھے بس اتنا ہی کرنا تھا۔ ان کے سارے سیٹ اپ کی چولیس مل گئیں تھیں۔ اتنا ماہہ کچھ بھی کر سکتے تھے۔ میں نے سر مد کونورنگر

کے بارے میں کہا تو اس نے وہاں کی سیکورٹی کے بارے مجھے تفصیل سے بتا دیا۔ وہاں ہر طرح سے خیریت تھی۔ کسی بھی ناگہانی صورت حال کے لئے نپٹنے کا پورا انتظام تھا۔ میں مطمئن ہو گیا۔

جانی بھائی کی بات کافی حد درست تھی اور وہ لوگ جو برصغیر پر حکومت کے خواب دیکھ رہے تھے، انہوں نے یہ خواب ایسے ہی نہیں دیکھے لیا تھا۔ اس سارے خطے پر جو لوگ حکومت کر رہے ہیں یا طاقت جن کے ہاتھوں میں ہے، وہ زیادہ تر موروثی ہیں۔ جتنی بھی سیاسی پارٹیاں ہیں، ان کے جو بڑے لیڈر ہیں، ان میں زیادہ تر موروثی خاندان ہیں یا پھر ان کے پروردہ لوگ۔ یہ سب نفرت کی سیاست کر رہے ہیں۔ ایک دوسرے کو کھلنے اور نیست و نابود کرنے کے سوا انہیں بات ہی کوئی نہیں آتی۔ لیکن ایسی کوئی مثال نہیں ملتی جس سے انہیں کچھ ہوا ہو، ہاں مگر ان میں چند ایسی مثالیں ہیں، جنہیں بیرونی طاقتوں نے مقامی لوگوں کے تعاون سے ختم کیا۔ یہ بات کو سمجھنے کی واضح دلیل ہے کہ اس موروثی سیاست کو مضبوط سے مضبوط تر کیوں کیا گیا جا رہا ہے؟ کوئی طاقت ایسی ہے، جو انہیں سہارا دینے ہوئے ہے تاکہ ان کے ایجنڈے پر کام ہوتا رہے۔ دوسری طرف سارے خطے میں عوام کے وہی مسائل ہیں، غربت، بیماری، بے روزگاری، دولت کی غیر منصفانہ تقسیم، کرپشن ایسے ناسور اب تک قوموں کے بدن پر سے بہ رہے ہیں۔ حکمرانوں اور عوام کے درمیان جو طبقہ ہے، وہ زیادہ ظالم ہے۔ وہ حکمرانوں اور عوام کے درمیان اپنا مفاد رکھ کر دونوں کو اندھا کئے ہوئے ہیں۔ ذات پات، قوم پرستی، فرقہ واریت، مذہبی جنونیت، عصمتیت، ان سب کو پروان کون چڑھا رہا ہے؟

ایسے میں بیرونی طاقتیں، اپنا اثر سوخ انہی لوگوں پر استعمال کرتی ہیں جو طاقت ور ہوتے ہیں۔ انہی کے ساتھ مل کر اپنے منصوبے پورے کرتے ہیں۔ ایک چھوٹی سی مثال کے ذریعے بات سمجھی جاسکتی ہے کہ سن چوتھ میں اسلامی سربراہی کا نفرنس لاہور میں اسلامی دنیا کے لئے جو پلان ترتیب دیا گیا تھا۔ بینکنگ سے لیکر نیوز ایجنسی تک، کاروباری معاملات سے لے کر کرنسی تک کو طے کر لیا گیا تھا۔ مگر کچھ بھی نہ ہو پایا، سب کچھ کاغذوں میں رزل گیا اور حالات ہی بدل گئے۔ وہ پلان آج یورپی یونین کی صورت میں دنیا کے سامنے ہے۔ یہ سب کیسے ہوا؟ اس سوال کو لے کر چلیں تو بہت سارے معاملات سامنے کھلتے چلے جاتے ہیں۔ یہ خطہ میدان کارزار بنا ہوا ہے، یہاں کی نسلیں اپنی ہی کے تسلط میں ہیں، نفرت کی سیاست نے دماغوں کو ماؤف کر کے رکھا ہوا ہے۔ اور سب سے زیادہ خون یہیں بہ رہا ہے؟ یہیں سب سے زیادہ آلہ کار بھی پیدا ہو رہے ہیں۔ جو اپنی طاقت کے لئے انسانیت کے دشمن بنے ہوئے ہیں۔ میر جعفر اور میر صادق تو آج کے منافقین کے سامنے بونے لگتے ہیں۔

☆.....☆.....☆

جہاں کے کمرے میں ہر پریت بیڈ پر بیٹھی ہوئی تھی۔ اس نے جو بھی اور جیسی بھی تھی، اپنی روداد سنا چکا تو ہر پریت نے اس کے چہرے

پر دیکھتے ہوئے کہا

”تو اس لئے تو نے کیس کنا دیئے؟“

”لیکن میرے اندر جو کچھ ہے، وہ تو ویسا ہی ہے نا؟“ جہاں نے جذباتی انداز میں کہا

”وہ تو ٹھیک ہے لیکن اس کا مطلب تو یہ ہوا کہ تو اب بھی یہاں نہیں رہے گا، چلا جائے گا، میرا انتظار تو جیسے تھا، ویسا ہی رہے گا۔“

ہر پریت نے اپنی سوچ کے مطابق نتیجہ نکالتے ہوئے کہا

”یہ تیرے سامنے ہے، میں اب اس مشن سے پیچھے نہیں ہٹ سکتا۔“ جہاں نے فیصلہ کن لہجے میں کہا

”تو پھر میں بھی سکھنی ہوں، میرا فیصلہ بھی سن لے، میں تیرا انتظار کروں گی، اور تیرے انتظار میں چاہے مجھے موت آجائے۔“ اس نے

بھی حتمی انداز میں کہہ دیا

”تو پھر، غصہ کس بات کا، آؤ، جو ذرا سا وقت ہمیں ملا ہے، اسے خوشی خوشی گزار دیں۔ پھر پتہ نہیں یہ لمحات دوبارہ ملیں گے بھی یا نہیں۔“

جہاں نے اس کی جانب ہاتھ بڑھاتے ہوئے کہا تو وہ چند لمحوں کی رہی پھر اس کے سینے سے جا لگی۔ نجانے کب کے رُکے آنسو تھے جو بہہ نکلے یا

پھر آنے والے وقت کا احساس کے وہ رُودمی تھی۔ جو بھی تھا، وہ جی بھر کے روئی تھی۔ جب جی ہلکا ہو گیا تو اس سے الگ ہوتے ہوئے بولی

”تو ٹھیک کہتا ہے جہاں، محبت قربانی مانگتی ہے اور میں قربانی دینے کو تیار ہوں۔“

”جہاں اب یہ جذباتی باتیں ختم کر اور تیار ہو جا، جالندھر چلتے ہیں، کچھ شاپنگ کریں گے، کچھ کھائیں، پیئیں گے پھر واپس آجاتے ہیں۔“

جہاں نے کہا

”مجھے کوئی شاپنگ نہیں کرنی، کھانے پینے کو یہاں بہت کچھ ہے۔ ہمیں پہلے دلیر سنگھ سے ملنا ہے، پھر اس کے بعد ایڈووکیٹ گل سے۔

یہاں کی تمہاری جائیداد کے بارے میں ابھی کچھ مسئلے ہیں، وہ حل ہونے والے ہیں۔“ ہر پریت نے اسے کہا تو وہ سر ہلا کر رہ گیا

”تیرے ساتھ جانا ہے تو جدھر لے جا۔“ جہاں نے شوخی سے کہا

”وہ جہاں کو ساتھ۔۔۔۔۔“ ہر پریت نے کہنا چاہا تو جہاں نے اس کی بات کاٹتے ہوئے کہا

”او چھوڑا سے، اُسے سونے کی بیماری ہے، اسے سونے دے، ہم تب تک آجائیں گے۔“

”ٹھیک ہے۔“ وہ ایک دم سے مان گئی اور کوہور جانے کے لئے تیار ہو گئی۔ انہوں نے جاتے ہوئے وہ دلیر سنگھ سے ملتے ہوئے جانا تھا۔

☆.....☆.....☆

سورج ڈوب چکا تھا۔ کچھ دیر پہلے انوجیت میرے پاس سے اٹھ کر گیا تھا۔ میں کمرے میں پڑا تھا، پھر ہوا خوری کے لئے اوپر چھت پر چلا

گیا۔ مغرب کی جانب اوگی پنڈ پھیلا ہوا تھا، جو قصبے کی صورت اختیار کر گیا تھا۔ میں کچھ دیر وہاں چہل قدمی کرتا رہا پھر ایک کرسی پر بیٹھ کر روہی کی

مدد سے پریم ناتھ سے رابطہ کرنے کو کہا۔ لیکن اس سے پہلے میں نے نوڈنگ کے بارے میں تسلی کر لی۔ وہاں بالکل سکون تھا۔ پریم ناتھ جیسے

میرے ہی انتظار تھا۔

”جو ہونا تھا سو ہو گیا، ہم تم سے اب بھی دوستی چاہتے ہیں۔“ وہ ٹھہرے ہوئے لہجے میں بولا

”کیا تمہارے بڑوں کا یہی فیصلہ ہے۔“ میں نے پوچھا تو وہ بولا

”ظاہر ہے، یہ فیصلہ ہوا تو میں تمہیں آگاہ کر رہا ہوں۔“

”اب اپنے بڑے کے بارے میں تم مجھے بتاؤ گے یا میں اسے خود تلاش کر لوں۔“ میں نے پوچھا

”اسے تو ہم نے بھی نہیں دیکھا، اگر تم تلاش کر سکو تو شوق سے؟“ اس نے جواب دیا

”یہ بات تم خود کہہ رہے ہو یا پھر اپنے بڑوں کی مرضی سے۔“ طنزیہ انداز میں کہتے ہوئے میں نے قہقہہ لگا دیا۔

”تم انہیں تلاش نہیں کر سکتے، اس لئے بات مذاق میں نال رہے ہو۔“ اس نے طنز کیا

”تمہارا وہ مہرہ آزاد، اس نے بھی مجھ سے ایک وعدہ کیا تھا، کہاں ہے وہ، تاکہ وہ میرے ساتھ کئے ہوئے وعدے کو نبھائے۔“ میں نے پوچھا

”افسوس، وہ اب اس دنیا میں نہیں رہا، خیر تم اگر ہمارے ساتھ دوستی کرتے ہو تو بات آگے بڑھا سکتے؟“ اس نے پوچھا

”تم لوگوں کی وجہ سے میرا اب تک دس ملین ڈالر سے زیادہ خرچ ہو چکا ہے، پہلے وہ دو، پھر بات کرتے ہیں۔“ میں نے کہا تو وہ اگلے

ہی لمحے بولا

”بولو، کہاں دینے ہیں۔“

”کہاں دے سکتے ہو؟“ میں نے پوچھا

”پاکستان اور بھارت میں کہیں بھی۔“ اس نے کہا

”تو ٹھیک ہے، ممبئی کے جوہو میں اشوک گمر کی سٹریٹ تھری پر جو بینک ہے، اس میں رقم ڈال دو، کل دس بجے تک۔ اکاؤنٹ نمبر تم

تک پہنچ جائے گا، باقی باتیں پھر کرتے ہیں۔“ میں نے کہا اور فون بند کر دیا۔ روہی والے بھی ہمارے درمیان ہونے والی باتیں سن چکے تھے۔

جس وقت میں بات کر رہا تھا، اس دوران ہسپتال کورونیت کور کا فون آیا۔ وہ مجھ سے بات کرنا چاہ رہی تھی۔ وہ اس وقت کورور میں

ایڈووکیٹ گل کے پاس تھا۔ اس کے بتانے پر میں نے رونیت کور کو فون کیا۔

”تم نے جس کمپنی کے بارے میں کہا تھا، میں نے اسے پینک کر کے اس کے بارے میں ساری معلومات لے لیں ہیں۔ اس بارے

ساری تفصیلات میں نے میل کر دی ہیں۔“ اس نے تیزی سے بتایا تو میں نے پوچھا

”رونیت، تم نے کبھی گاؤں کی زندگی دیکھی ہے، مطلب کبھی وقت گزارا ہے گاؤں میں؟“

”مجھے نہیں یاد کہ میں نے گاؤں میں کبھی ایک آدھ دن سے زیادہ وقت گزارا ہو۔“ اس نے حیرت بھرے انداز میں بتایا

”ٹھیک ہے، میں تفصیلات دیکھ کر بتاتا ہوں کہ تمہیں یہاں گاؤں میں آنا ہو گا یا پھر میں ممبئی آ جاؤں، کیسا ہے؟“ میں نے پوچھا

”تم ہی یہاں آ جاؤ، یہاں موسم زیادہ اچھا ہے، انجوائے کرنے کا موقع زیادہ ملے گا۔“ اس نے قہقہہ لگاتے ہوئے کہا تو میں سمجھ گیا وہ کیا

چاہتی ہے۔، کچھ دیر اس کے ساتھ مزید بات کر کے میں نے فون بند کر دیا۔ مجھے کوئی اندازہ نہیں تھا کہ اگلے دن کے بعد کیا کرنا ہو گا۔ نجائے کیوں

مجھے احساس ہو رہا تھا کہ مجھے اب اپنے لئے زندگی نہیں گزارنی۔

میں چھت سے نیچے آیا تو توتی دروازے میں کھڑی تھی۔ اس نے مجھے دیکھا تو بولی

”بڑی بی بی، آپ کو کھانے کی میز پر بلا رہی ہیں۔“

”باقی لوگ؟“ میں نے پوچھا

”ان میں کوئی بھی نہیں ہیں، وہ اکیلی بیٹھی ہیں۔“ اس نے بتایا تو میں بجائے کمرے میں جانے کے اس کے ساتھ ہی چل دیا۔ راستے میں اس نے مجھے بتایا کہ انوجیت رات دیر سے آئے گا، اور وہ دونوں ابھی کھانا کھانے سے ہی نہیں نکلے۔ انہیں بھی دیر ہو جائے گی۔ میں جب کھانے کی میز پر پہنچا تو کلجیت کو راکھی بیٹھی ہوئی تھیں۔

”آ جا پتر، کھانا کھائیں۔ ان میں تو آج کوئی بھی نہیں۔“ انہوں نے کہا تو میں نے ہنستے ہوئے کہا

”ہر سکھ اپنے آپ کو سوا لاکھ کہتا ہے۔ آپ مجھے دو لاکھ سمجھ لو، آپ دو لاکھ کے ساتھ پرشادے شکھ رہے ہو۔“ میرے یوں کہنے پر وہ کھلکھلا کر ہنس دیں۔ کھانا مزے کا تھا۔ اس دوران کلجیت کو ر سے باتیں بھی چلتی رہیں۔ وہ ایک درد مند دل رکھنے والی تھیں مزاج خاتون تھیں۔

کھانے کے بعد میں دوبارہ کمرے میں آ گیا۔ اس وقت میں نے روایت کو ر کی تفصیلات دیکھ لیں تھیں، جب جوتی میری سائینڈ ٹیبل پر چائے رکھ گئی۔ ان تفصیلات میں کچھ نہیں تھا، سوائے ایک ایسی کہنی کہ جو عام کاروباری ہوتی ہے۔ میں چائے پیتے ہوئے سوچتا رہا، میں ان لوگوں کی تلاش میں وقت ضائع کر رہا ہو یا اس میں سے کچھ نکلے گا۔ بہت دیر سوچتے رہنے کے بعد مجھے کچھ سمجھ میں نہیں آیا۔ میں نے سب سمیٹ کر ایک طرف رکھا اور سونے کی کوشش کرنے لگا۔

انگلی صبح میں جلدی بیدار ہو گیا۔ میں فریش ہو کر چھت پر گیا تو جہاں پہلے ہی سے وہاں موجود تھا۔

”ہم رات دیر سے آئے تھے، تم اس وقت سو گئے تھے۔“ اس نے مجھے دیکھتے ہوئے کہا

”میں تمہیں دسترب نہیں کر رہا، ورنہ کیا کچھ ہو گیا ہے اس کا تمہیں پتہ ہی نہیں۔“ میں نے ہنستے ہوئے اسے کہا تو اس نے پوچھا

”کیا ہو گیا، ذرا میں بھی تو سنتوں۔“ تب میں نے اس اختصار سے سارے واقعات بتا دیئے۔ وہ سنجیدگی سے سنتا رہا۔ پھر ذرا دیر سوچتے

ہوئے بولا، ”تمہارے خیال میں اب یہاں ڈیڈ لاک ہے، مگر میں سمجھتا ہوں کہ ایسا نہیں ہے۔“

”وہ کیسے؟“ میں نے دلچسپی سے پوچھا

”دیکھو۔! باقی ملکوں کا تو مجھے پتہ نہیں۔ لیکن ان ممالک میں سیاست دان وہ لوگ ہیں، پانی جن کے پلوں کے نیچے سے ہو کر گزرتا ہے

۔ مطلب، ان کے سہارے کے بغیر یا ان کی معلومات میں ہوتا ہے کہ ان کے علاقے میں کیا ہو رہا ہے۔ تمہی ایسے گینگ پرورش پاتے ہیں۔ وہ ان

سے پورا پورا مفاد لیتے ہیں۔“

”مگر ہم تو کسی سیاست دان کا سہارا نہیں لے رہے؟“ میں نے جواباً کہا

”ہم کون سا گینگ بنا کر باقاعدہ کوئی کام کر رہے ہیں۔ اور پھر تم میری بات نہیں سمجھے، بڑے سیاست دان اپنے گروہ رکھتے ہیں، اور کئی

گروہ اتنے طاقت ور ہیں کہ وہ خود اپنے سیاست دان تخلیق کرتے ہیں تاکہ ان کی طاقت کا سکہ جمار ہے، اور وہ جو چاہیں سو کریں۔“ اس نے

پر زور انداز میں کہا

”میں اب بھی نہیں سمجھا کہ تم کہنا کیا چاہتے ہو؟“ میں نے اُلجھتے ہوئے کہا

”دیکھو یہ جو آٹھ بندے ضائع ہوئے ہیں، یہ کوئی عام کپڑے کوڑے تو تھے نہیں، اگر کل تم نے نیوز سنی ہو تیس تو تمہیں کسی حد تک پتہ چل گیا ہوتا کہ کون لوگ رد عمل دکھا رہے ہیں۔ ظاہر ہے انہیں کوئی تکلیف ہوئی ہوگی تو وہ رد عمل دکھا رہے ہوں گے، وہیں سے آگے راستہ نکلتا ہے۔“ ہسپتال نے بڑے پختے کی بات کہی تھی۔

”ان کے ساتھ تنظیمیں بھی احتجاج کر رہی ہوں گی، مطلب نیوز پیپر دیکھیں جائیں، ان میں ان لوگوں کی تصویریں بھی ہوں گیں۔“

میں نے کہا

”جمال۔! میں نے اب تک یہی سمجھا ہے، کوئی بھی طاقت، چاہے وہ چھوٹی ہے یا بڑی، اس کی کہیں نہ کہیں دلچسپی ضرور ہوتی ہے، یہ سامنے کی بات ہے۔ وہ اس دلچسپی کے لئے اپنی طاقت کا استعمال کر رہا ہوتا ہے۔ جتنی بڑی طاقت ہوگی وہ اتنی بڑی دلچسپی رکھے گی۔“ اس نے گہری سنجیدگی سے کہا تو میں نے پوچھا

”تم اس کی کوئی مثال دے سکتے ہو؟“

”کیوں نہیں، مثال کے طور پر ایک اسلحہ ذیلر، یہ چاہے گا کہ اس کا اسلحہ بکے، ظاہر ہے جہاں بڑائی ہوگی وہیں بکے گا، منشیات فروش ان جگہوں پر قبضہ کرے گا جہاں منشیات بنتی ہے یا بکتی ہے۔ کوئی تیل کی دولت پر قبضہ جمانا چاہتا ہے، اس کے لئے چاہئے جتنے لوگ مر جائیں۔ ایک سیاست دان کو عہدہ چاہئے، وہ اسے حاصل کرنے کے لئے ہر ممکن کوشش کرے گا۔ اس طرح ایک طویل فہرست ہے۔ کہیں پر مفاد ایک ہو جاتا ہے اور کہیں پر یہ لوگ ایک دوسرے کے دشمن ہوتے ہیں۔ یہی جنگ پوری دنیا میں پھیلی ہوئی ہے۔“ اس نے انتہائی دکھ سے کہا

”تمہارے خیال میں انسانی فلاح کے لئے کوئی بھی کچھ نہیں کر رہا ہے؟“ میں نے پوچھا

”ایسا ہے، تبھی یہ دنیا بچی ہوئی ہے، رب کا اپنا ایک نظام ہے، وہ تو چلنا ہے، انسان چاہے جو مرضی کرتا رہے۔ سب سے بڑا المیہ یہی ہے کہ وسائل پر قبضے کی اس جنگ میں رب کا نام لے کر بھی انسانیت کو گمراہ کیا جاتا ہے۔“ اس نے درومندی سے کہا

”یہ تو تم ٹھیک کہہ رہے ہو، یہ شیطانی قوتیں ہیں نا،“ میں نے کہا تو وہ سوچتا ہوا بولا

”اب دیکھو، پاک بھارت تو رہے ایک طرف، تھائی لینڈ کا ایک شہر ہے پتایا، جس کا نام تم نے سنا ہوگا، اس ملک میں بڑا امن تھا، جس طرح بھی انہوں نے ترقی کی، یہ الگ بحث ہے لیکن، جیسے ہی وہاں پر جی ایٹ کا اجلاس ہونے کی تیاریاں ہوئیں، معاملات ہی کچھ دوسرے ہو گئے، جی ایٹ کا اجلاس نہیں ہوا، لیکن تب سے ملک کے حالات خراب ہونے لگے۔ مجھے ان کے حالات میں دلچسپی نہیں، فقط یہ بتانا چاہ رہا ہوں کہ ایسی کون سی قوت ہے جو وہاں امن نہیں چاہتی؟ اور وہ دلچسپی کیا ہے جس کے لئے امن تباہ کر کے رکھ دیا گیا ہے؟“

”ہاں، یہی خفیہ طاقتیں اپنا ایجنڈا اس دنیا پر نافذ کرنا چاہتی ہیں، اور اس کے رد عمل میں بھی لوگ اپنا کام کر رہے ہیں۔ خیر، اب ہمیں یہ

دیکھنا ہے کہ وہ کون لوگ ہیں جو....." یہ کہتے ہوئے میں نے اپنی بات ادھوری چھوڑ دی۔ کیونکہ ایسے میں ہر پریت ایک نرے میں چائے کنگ رکھے وہیں آگئی۔

"یہ صبح صبح یہاں کیا مینٹنگ چل رہی ہے؟" اس کنگ ہمیں تھماتے ہوئے پوچھا

"میں جہپال سے پوچھ رہا تھا کہ تم ہر پریت سے شادی کب کر رہے ہو؟" میں نے خوشگوار لہجے میں کہا۔ اس پر ہر پریت نے کوئی تبصرہ نہیں کیا تو ہمارے درمیان خاموشی چھا گئی۔ چائے پینے کے دوران یونہی وہ کدو جانے اور وہاں کے احوال بارے بتاتے رہے۔ پھر ہر پریت گ لے کر نیچے چلی گئی۔ میں چاہتا تھا کہ وہ جہپال اس کے بارے میں بات کرے لیکن اس نے نیچے جا کر اخبار دیکھنے کو کہا تو میں اس کے ساتھ نیچے چلا گیا۔ وہ لیپ ٹاپ کھول کر مختلف اخبار پڑھتے ہوئے رد عمل نوٹ کرتا رہا۔ اس دوران میں نہا کر فریٹش ہو گیا تھا۔ ناشتے کی میز پر جانے سے پہلے اس نے بھارت اور پاکستان میں سے ایک ایک سیاست دان کا نام میرے سامنے رکھ دیا۔

"یہ ہیں وہ لوگ جنہیں سب سے زیادہ تکلیف ہوئی ہے۔ میرا یقین کرو، ان میں سے بہت کچھ نکلے گا۔" اس نے پورے یقین سے کہا بھارت میں اس نے جس سیاست دان کا نام لیا تھا وہ ممبئی ہی کا رہنے والا تھا۔ رامیش پانڈے اس کا نام تھا، اور رکن پارلیمنٹ ہونے کے ساتھ ساتھ حکومت میں بھی تھا۔ پاکستان میں ملک فرحان سیال تھا، جو ان دنوں اپوزیشن میں تھا اور بہت خاموش تھا۔ وہ اتنی بیان نہیں کرتا تھا اور نہ ہی وہ میڈیا کے سامنے اتنا آتا تھا۔ لیکن جیسے ہی وہ لوگ صاف ہوئے اس نے بھرپور قسم کی احتجاجی بیان بازی کی تھی۔ بات میری سمجھ میں آرہی تھی۔ میں ان دونوں کے بارے سوچتا ہوا ناشتے کی میز تک جا پہنچا۔ اس دن انوجیت کے ساتھ خوب باتیں ہوئیں۔ وہ زیادہ دیر مقامی سیاست کے بارے میں ہی بات کرتا رہا۔ اصل میں وہ جس سکھ تنظیم کے ساتھ جڑا ہوا تھا، اس کا اپنا طریقہ کار تھا۔ بہر حال خوشگوار ماحول میں ناشتہ ختم کیا گیا۔

میں، جہپال، ہر پریت اور انوجیت وہیں ڈرائیونگ روم میں بیٹھ گئے۔ تھوڑی دیر باتوں کے بعد یہ طے ہوا کہ مجھے اوگی پنڈ دکھایا جائے۔ ہم چاروں ہی نکل پڑے تھے۔ وہ پرانا کنواں دیکھا، جہاں ہیرا سنگھ کی لالو قلندر سے ملاقات ہوئی تھی۔ اب وہاں بس برگد کا درخت تھا۔ کنواں ختم ہو چکا تھا۔ وہاں کافی وقت گزارنے کے بعد ہم گاؤں کی جانب چلے گئے۔ "لنیاں دی پتی" میں پرانے گھر دیکھے۔ چوپال، اور وہ جگہ جہاں کبھی مسجد ہوا کرتی تھی۔ وہاں اب مسجد نہیں تھی۔ دل کافی دکھا۔ میں اسی کیفیت میں تھا کہ روہی سے فون آ گیا۔

مجھے یاد تھا کہ اس وقت ممبئی میں پریم ناتھ میرے فون کے انتظار میں ہوگا۔ مجھے صورت حال بتا دی گئی۔ وہ پوری فیملڈنگ کے ساتھ تھا۔ فون اس سے ملایا جا چکا تھا۔

"اکاؤنٹ نمبر دیں۔" بلا کسی تمہید کے کہا گیا۔

"اب مجھے تمہاری رقم نہیں چاہئے۔ کیونکہ تمہاری نیت کچھ اور ہے۔" میں نے کہا تو وہ ہنس دیا

"گلتا ہے کچا کھلازی ہے تو، ہمت ہے تو چھین لے مجھ سے رقم، میں تمہیں اب بل سے نکال کر ہی رہوں گا۔" اس نے انتہائی طنزیہ انداز

میں کہا



”میں تیرے باپ کو بل سے نکالنے کے چکر میں ہوں، دیکھتے ہے کب تک چھپتا ہے۔“ میں نے کہا  
 ”بہت بھولے ہوتی، بلکہ بے وقوف، پہلے مجھ سے توپٹ لو، پھر خواب دیکھنا۔ رقم تو مجھ سے لے نہیں سکے۔“ اس نے قہقہہ لگا کر کہا  
 ”میں صرف یہی دیکھنا چاہتا تھا کہ تم دوستی کرنا چاہتے ہو یا دشمنی، اتنا لاڈلے لگا کر تم نے یہ ثابت کر دیا ہے کہ تم لوگ دوستی نہیں کرنا چاہتے،  
 صرف مجھے سامنے لانا چاہتے ہو۔“ میں نے سنجیدگی سے کہا

”تو پھر آ جاؤ نا سامنے، کس نے روکا ہے۔“ وہ پھر طنز یہ انداز میں بولا

”ٹھیک ہے، انتظار کرو۔“ میں نے کہا، تب فون بند ہو گیا، روسی کا فون چل رہا تھا۔ انہوں نے مجھے وہاں کی صورت حال بتادی۔  
 میں نے اسی لمحے ممبئی جانے کا فیصلہ کر لیا۔

ہم مزید کچھ دیر آؤ گی پنڈ گھومتے رہے۔ پھر واپس گھر آ گئے۔ وہیں آ کر میں نے جہاں کو بتایا کہ ابھی کچھ دیر بعد آؤ گی سے نکل رہا ہوں۔  
 ”یہ اچانک فیصلہ؟“ اس نے مجھ سے پوچھا تو میں نے اختصار سے بتا دیا

”مجھے بہر حال جانا ہوگا۔“ میں نے کہا

”نہیں میرا نہیں خیال کہ تمہارا یہ فیصلہ درست ہے، ہم اس میں الجھ کر رہ جائیں گے۔ ہم نے جو راستہ طے کیا ہے، ہمیں اسی پر چلنا  
 ہوگا۔“ اس نے سوچ بھرے لہجے میں کہا

”تو پھر یہ ممبئی،.....“ میں نے کہنا چاہا تو وہ بولا

”جب سانپ کی گردن پکڑ لی جائے تو پھر وہ سارے کا سارا ہاتھ میں آ جاتا ہے، تب اس کا ڈنگ نکالنا بہت آسان ہوتا ہے۔ ہمیں صرف  
 وہاں تک پہنچنا ہے، جو یہ سارا نظام چلا رہا ہے، اور یہ ہمیں رامیش پانڈے ہی بتائے گا۔“

”تب پھر مجھے ممبئی جانا ہوگا۔ میں نکلتا ہوں۔“ میں نے کہا تو وہ مسکراتے ہوئے بولا

”صرف تم نہیں، میں بھی۔ آج ہی دونوں نکلیں گے۔ میری ہر پریت سے بات ہو چکی ہے، ڈونٹ وری۔“

”تو چلو، پھر نکلیں۔“ میں نے کہا تو اس نے ہاں میں گردن بلا دی۔

☆.....☆.....☆

کوئی سکھ امرتسر پہنچے اور وہ ماتھا کیلئے دربار صاحب نہ جائے، یہ ہو نہیں سکتا تھا۔ اس وقت شام ہو چکی تھی جب ہم امرتسر پہنچے۔ سندوا بھی  
 تک ممبئی میں تھا اور ناک ٹوئیاں مار رہا تھا۔ میری اس سے بات ہوئی تو میں نے اسے واپس ممبئی آنے کا کہہ دیا۔ میری دلی خواہش تھی کہ میں رتن  
 دیپ سنگھ سے ملوں، اس سے بھی زیادہ میں بانیتا کو رد دیکھنا چاہتا تھا۔ میرا امرتسر میں اس کے ساتھ گزرا ہوا وقت بڑا یادگار تھا۔ کئی یادگار لمحے ابھی تک  
 تشنہ، اپنی اپنی جگہ پر میرے اور بانیتا کو رد کے انتظار میں تھے۔ مجھے ان کا فون نمبر یاد نہیں تھا کہ انہیں کال کر لیتا۔ ہاں علاقہ ضرور یاد تھا۔ مجھے پورا  
 یقین تھا کہ میں وہاں تک پہنچ سکتا ہوں۔ میں نے راستے میں جب جہاں سے ذکر کیا تو وہ مسکراتے ہوئے بولا

”یار میں بھی اسے دیکھنا چاہتا ہوں، جیسا تم نے اس کے بارے میں بتایا ہے، نا، وہ دیکھنے کی چیز ہوگی۔“

سورستے ہی میں ہمارا پروگرام بن گیا کہ رتن دیپ سنگھ سے ضرور ملا جائے۔ لیکن پہلے وہ ہر مندر صاحب جانا چاہتا تھا۔ وہیں سے ہم نے ٹیکسی والے کو چھوڑ دیا۔ تقریباً دو گھنٹے بعد ہم ہر مندر صاحب سے نکلے اور ایک ٹیکسی میں اس علاقے میں جا نکلے۔ ہم نے اس ٹیکسی والے کو بھی فارغ کیا اور پیدل ہی چل پڑے۔ شام ڈھل کر رات میں بدل چکی تھی جب ہم رتن دیپ سنگھ کی حویلی جا پہنچے۔

رتن دیپ سنگھ کو میں بہت اچھی طرح یاد تھا۔ میں جب وہاں پر تھا تو اس وقت میرے ”کیس“ تھے اور میں دلچسپ سنگھ تھا۔ اس لئے وہاں کے لوگوں نے مجھے نہیں پہچانا، لیکن جیسے ہی رتن دیپ سنگھ کو میرے بارے پتہ چلا تو وہ مجھے لینے پورج تک خود آیا۔ وہ مجھے یوں ملا جیسے مجھے دوبارہ اُسے ملنے کی امید نہ ہو۔

”اویار بڑی خوشی ہوئی ہے تم سے دوبارہ مل کے۔“ یہ کہتے ہوئے اس نے مجھے گلے لگا لیا۔ اس کا ملنا مجھے بتا رہا تھا کہ وہ کتنے خلوص سے مل رہا ہے۔ مجھ سے الگ ہوا تو میں اشارہ کرتے ہوئے کہا

”یہ جہاں سنگھ ہے، میرا دوست۔“

”اوتہمارا دوست ہے تو ہمارا بھی ہے نا۔“ یہ کہتے ہوئے اس نے جہاں کو بھی گلے لگا لیا۔

کچھ دیر بعد ہم ڈرائیونگ روم میں بیٹھے باتیں کرتے رہے۔ اس کی بیوی ہمیں آکر مل گئی تھی۔ اس کے دونوں بیٹے گھر پر نہیں تھے۔ مجھے بانیتا کو رے ملنے کی بے چینی ہو رہی تھی۔ ایسے میں ایک ملازمہ نے بتایا کہ ہمارے لئے کھانا لگا دیا گیا ہے۔

”لو بھئی ہم لوگ کھاؤ کھانا، پھر کرو آرام، صبح باتیں ہوں گی۔“ رتن دیپ سنگھ نے اٹھتے ہوئے کہا

”نہیں، ہم صبح تک نہیں رہیں گے، ہمیں آج ہی ممبئی کے لئے نکلنا ہے، یہ تو بس امرتسر آیا تو آپ سے ملے بنا جانے کو دل نہیں کیا۔“

میں نے مسکراتے ہوئے بتایا تو وہ کھڑے کھڑے بولا

”یار جب تمہارا دل نہیں کیا جانے کو تو ہم تمہیں یوں تھوڑی جانے دیں گے۔ یہ تو کوئی بات نہ ہوئی نا، کوئی دکھ سکھ کی باتیں کرتے

ہیں۔ اگر ابھی جانا بہت ضروری ہے تو میں تمہیں روک نہیں سکتا، لیکن اگر کل تک رُک سکتے ہو تو رُک جاؤ۔ کچھ دیر ہی سہی“ یہ کہہ کر وہ میری طرف سوالیہ انداز میں دیکھنے لگا۔

”ٹھیک ہے ہم کل دوپہر سے پہلے نکل جائیں گے، ویسے بھی ابھی ٹکٹ لینے تھے۔“ میں نے کہا تو وہ خوش ہو گیا۔ پھر چلتے ہوئے بولا

”کھانا کھا کر اوپر آ جانا میرے پاس۔“ یہ کہہ کر وہ ڈرائیونگ روم سے نکل گیا اور ہم کھانے کی میز کی جانب بڑھے۔ کافی پر تکلف کھانا تھا،

سیر ہو کر کھایا۔ ہم اس وقت اوپر جانے کے لئے کھڑے ہی ہوئے تھے، کہ ایک دم سے بانیتا کو میرے سامنے آئی اور آتے ہی میرے گلے لگ گئی۔

اس کا چہرہ مجھ سے دو تین انچ کے فاصلے پر تھا۔ اس نے میری آنکھوں میں دیکھتے ہوئے خوشی بھرے لہجے میں کہا

”اب بتاؤ، وہ کس جوا بھی تک ہم دونوں کے درمیان لٹک رہی ہے، اسے اتار لوں۔“

”تیری مرضی ہے بٹو، میں تو اس وقت بھی تیری دسترس میں تھا۔“ میں نے اس کے چہرے پر دیکھتے ہوئے کہا تو اس کی گرفت ایک دم سے ڈھیلی ہو گئی، پھر وہ مجھ سے الگ ہوتے ہوئے بولی

”مطلب، تیری مرضی نہیں ہے، چل اس وقت ہی تجھے تم سے چھینوں گی، جب تمہاری مرضی ہوئی۔“ یہ کہہ کر اس نے حیرت بھرے لہجے میں پوچھا، ”یہ تو اچانک ٹپک کہاں سے پڑا ہے؟“

”چل اوپر بابا کے پاس وہیں بتاتا ہوں، اور ہاں یہ میرا دوست ہسپتال سنگھ۔“ میں نے کہا تو وہ ایک دم سے خوش ہوتے ہوئے بولی ”وہی ہسپتال؟“ یہ کہہ کر اس نے ہسپتال سے زوردار انداز میں ہاتھ ملایا، پھر ہم دونوں کا ہاتھ پکڑ کر اوپر کی طرف چل دی۔ رتن دیپ سنگھ اکیلا ہی اپنے کمرے میں بیٹھا ہوا تھا۔ میں نے اسے اپنے بارے میں اختصار سے بتایا کہ کس طرح مجھے اغوا کر لیا گیا تھا، اور اب میں اسے تلاش کرنے کے چکر میں ہوں۔ ساری بات سن کر اس نے کہا

”اپنے فون میں ایک نمبر محفوظ کر لے، زوردار سنگھ نام ہے اس کا، اس کے بڑھاپے پر مت جانا، جگری یاد ہے میرا، مہینے کے انڈر ورلڈ کی پوری جانکاری ہوتی ہے اس کے پاس۔ خود متحرک نہیں ہے، لیکن یہ سب سکھ کیونٹی یا سکھ دھرم کے لئے کرتا ہے۔ صرف اپنے لوگوں کو محفوظ دینے کے لئے۔ ورنہ اس کا انڈر ورلڈ سے کوئی لینا دینا نہیں۔“ یہ کہہ کر اس نے نمبر بتایا، جسے میں نے محفوظ کر لیا، تبھی اس نے زوردار سنگھ کو کال ملا کر میرے بارے میں بتا دیا کہ میں کسی بھی وقت دو چاروں میں اس سے ملوں گا۔ اس کے بعد ہم بہت دیر تک باتیں کرتے رہے۔ وہ میرے جانے کے بعد ہونے والی باتیں کرتا رہا۔ اصل دلچیت سنگھ واپس لوٹ آیا تھا۔ اس کے والدین بہت یاد کرتے تھے مجھے۔ لیکن میرے پاس وقت نہیں تھا کہ ان سے مل سکتا۔ دلچیت سنگھ اب رتن سنگھ ہی کیلئے کام کرتا تھا۔ وہ ہسپتال کے بارے میں باتیں کرتا رہا۔ اس کا خیال تھا کہ جالندھر میں بہت کام ہو سکتا ہے، اگر ہسپتال ادھر رہے تو۔

”لیکن بابا، مجھے نہیں لگتا کہ یہ پیچھی پنجرے میں رہ کر کام کرنے والے ہیں۔“ پہلی بار بانیتا کو اس گفتگو میں بولی تھی، جواب تکبا لکل خاموش تھی۔

”ہاں، لگتا تو ایسے ہی ہے۔“ رتن سنگھ نے سر ہلاتے ہوئے کہا اور پھر ہماری طرف دیکھا

”بابا۔ اگر آپ کی اجازت ہو تو میں جمال کے ساتھ ممبئی چلی جاؤں، تھوڑی ہوا بدل جائے گی۔“ اس نے یوں کہا جیسے ہم کسی تفریحی نور پر جا رہے ہوں۔ اس پر ہسپتال نے چونک کر اسے دیکھا تھا۔

”دیکھ پتر۔! تو اچھی طرح سمجھتی ہے کہ یہ وہاں کیا کرنے جا رہے ہیں۔ آگے تیری مرضی۔“ رتن دیپ سنگھ نے عام سے انداز میں کہا

”یہاں بھی تو وہی کچھ ہے نا بابا، یہ سب میرے لئے کون سا نئی چیزیں ہیں۔“ اس نے ضدی لہجے میں کہا

”بہت فرق ہے، یہاں اور وہاں میں، سارے بھارت اور بھارت سے باہر جتنا کرائم ہے، سمجھو وہیں سے پھونتا ہے۔ وہی میں اتنا کچھ نہیں ہوتا، جتنا ممبئی سے بنایا ہوا کھیل پورے بھارت میں کھیلا جاتا ہے۔ وہاں بھائی گیری ایک دھندہ ہی نہیں، روایت بھی ہے۔ ایک الگ سی

زندگی ہے وہاں پر، یہاں سے مختلف ماحول ہے وہاں، رتن سنگھ نے کہا  
”تو آپ مجھے ڈرارہے ہیں؟“ وہ بولی

”نہیں، تمہاری بات کا جواب دے رہا ہوں۔“ اس نے عام سے انداز میں کہا

”پھر تو جاؤں گی، وہاں سے کچھ سیکھ کر ہی آؤں گی، باقی واہ گرو کی مرضی۔“ اس نے فیصلہ کن لہجے میں کہا

”میں جانتا ہوں کہ تو بہادر ہے، وہاں سب..... میں نے کہنا چاہا تو وہ بولی

”تم اگر ساتھ نہ لے جانا چاہو تو الگ بات ہے۔“ اس نے میرے چہرے پر دیکھتے ہوئے کہا

”ہاں، میں تجھے ساتھ نہیں لے جانا چاہتا۔“ میں نے کہا تو اس نے چونک کر میری طرف دیکھا، اس کے چہرے پر غصہ پھیل گیا۔ وہ

ایک دم سے اٹھ کھڑی ہوئی۔

”اوکے بابا، اب ہم چلتے ہیں۔ ابھی ان کی ٹکنیں بھی لانی ہیں۔“ اس نے کہا اور کمرے سے باہر چلی گئی۔ ہم ذرا دیر وہاں رہے اور رتن

دیپ سنگھ کی اجازت سے نیچے ڈرائنگ روم میں آگئے۔

وہ پورج میں گاڑی لئے کھڑی تھی۔ میں اس کی ساتھ والی سیٹ پر بیٹھ گیا اور جہاں بیچھے۔ وہ ہمیں لیتے ہوئی نکل گئی۔ سارے راستے وہ

خاموش رہی۔ میں جانتا تھا کہ وہ مجھ سے ناراض ہے، سو میں بھی خاموش ہی رہا۔ دربار صاحب کے پاس ہی ایک ٹریول ایجنٹ سے دو ٹکٹ لے کر ہم

واپس آگئے۔ صبح دس بجے کے قریب فلائٹ تھی۔ ہم کار میں آکر بیٹھ گئے۔

”ناراض ہو۔“ میں نے اسٹیئرنگ پکڑے اس کے ہاتھ پر اپنا ہاتھ رکھتے ہوئے پوچھا

”نہیں تو۔“ اس نے مختصر انداز میں جواب دیا۔

”چل میں تجھے آکس کریم کھلاتا ہوں۔“ میں نے خوشگوار انداز میں کہا

”میں بچی نہیں ہوں۔“ اس نے روکھے لہجے میں جواب دیتے ہوئے میرا ہاتھ ہٹا دیا۔ پھر ہم میں کوئی بات نہیں ہوئی۔ یہاں تک کہ حویلی

آگئے۔ اس نے ڈرائنگ روم ہی سے ہمیں الوداع کہا اور اندر کی جانب چلی گئی۔ ملازمین نے ہمیں کمرہ دکھایا۔

صبح ناشتے کی میز پر رتن دیپ سنگھ، اس کی بیوی اور بیٹے موجود تھے۔ خوشگوار ماحول میں ناشتہ کر کے ہم کافی دیر باتیں کرتے رہے۔

پھر ہم اجازت لے کر چل دیے۔ ان کا ایک ملازم ہمیں ایئر پورٹ چھوڑنے چل دیا۔ مجھے بانٹیا کور کے روٹھ جانے کا بہت افسوس تھا۔ لیکن اس کی

ضد بھی تو ٹھیک نہیں تھی۔ جس وقت جہاز اڑا، اس وقت میں نے اُسے بھی ذہن سے نکال دیا۔

دوپہر کے وقت ممبئی ایئر پورٹ پر ہم اترے۔ ہمیں وہاں کسی نے لینے تو آنا نہیں تھا۔ ہم ایئر پورٹ سے باہر نکلے اور جو ہو جانے کے لئے

ٹیکسی لی اور چل پڑے۔ تقریباً ایک گھنٹے بعد ہم بنگلے سے ذرا دور اتر گئے۔ جہاں نے ٹیکسی والے کو فارغ کیا۔ ہمیں بنگلے کا پوری طرح آئیڈیا تھا،

بس یونہی احتیاطاً پیدل چل نکلے۔

سندو، ابھیت، ہرپال اور رونیت کور ڈرائیونگ روم میں بیٹھے ہمارا انتظار کر رہے تھے۔ ہمیں وہاں بیٹھے کوئی تین یا چار منٹ ہوئے ہوں گے کہ باہر سے پوچھا گیا

”جمال صاحب سے ملنے کے لیے اینٹیا کوریٹ پر آئی ہیں۔“

”اوہ۔!“ میرے منہ سے بے ساختہ نکلا

”یار، لگتا ہے تیری پیار میں تڑپ رہی تھی، جو تیری پیچھے پیچھے آگئی۔“ جسپال زور سے ہنستے ہوئے بولا

سبھی میری طرف دیکھنے لگے۔ میں اسے اندر آ جانے کے لئے کہا اور اس کے آنے تک مختصر تعارف کروا دیا۔ سبھی دلچسپی سے اسے دیکھنے

لگے۔ نیلی جینز پر گلابی شرٹ، کھلے بال، ہونٹوں پر میرون لپ اسٹیک، سیاہ گانگنز اور کاندھے پر چھوٹا سا بیگ۔

”تمہارا پیچھے پیچھے آنا بہت اچھا لگا۔“ جسپال نے اٹھ کر اس سے ہاتھ ملاتے ہوئے کہا۔

”میں آگے آگے آئی ہوں، دو گھنٹے انتظار کرنا پڑا تم دونوں کا، آخر ائیر پورٹ سے یہاں بھی تو آنا تھا۔“ یہ کہتے ہوئے وہ سب سے ہاتھ

ملانے لگی۔ جسپال نے اس کا بیگ پکڑ لیا۔ وہ صوفے پر بیٹھ گئی۔ اس وقت مجھے اس پر بہت پیارا آ رہا تھا۔

☆.....☆.....☆

دوپہر کے کھانے کے بعد سبھی اوپر والے کمرے میں ایک میز کے گرد بیٹھ گئے۔ ظاہر ہے ہم وہاں تفریح کرنے نہیں آئے تھے۔ میں نے اپنی ساری کارروائی انہیں بتا دی، لیکن ذرا سی تبدیلی کے ساتھ۔ میں روہی اور اس کی مدد کو گول کر گیا تھا۔ وہ سبھی خوش تھے۔ انہیں گرباج سے کوئی مدد نہیں ملی تھی۔ گرباج کو یہ معلوم تھا کہ وہ ابھی تک چند ہی گڑھی میں ہے، اسے یہی بتایا گیا تھا۔ جس فون سے اس کا رابطہ تھا، وہ بند تھا۔ اس کے علاوہ اس نے ابھی تک کچھ نہیں بتایا تھا۔ اس لئے انہوں نے میرے ہی پلان پر عمل کرنے ہی کو کہا۔

”پلان یہ میری جان کہ ہم رامیش پانڈے ہی کو پکڑیں گے اور اسی سے آگے ہمیں معلومات ملیں گیں۔ اس کے سوا ہمارے پاس کوئی

راستہ نہیں ہے۔“ میں نے پوری سنجیدگی سے کہا

”لیکن اس کا سب سے بڑا نقصان یہ ہوگا کہ اس سے آگے کے سارے لوگ الٹ ہو جائیں گے اور ہمارے ہاتھ کچھ نہیں آئے گا۔“

سندو نے اپنی رائے دی۔ بات اس کی معقول تھی۔

”کیوں نہ اسے پکڑا جائے، جس سے رقم کی بات ہوئی تھی۔“ رونیت کور نے کہا

”اس سے کیا ہوگا؟“ ابھیت نے پوچھا

”وہ گینگ سامنے آئے گی، تو ہم بھی ان کے سامنے آ جائیں گے۔ ان کے تحفظ کے لئے کون کون سامنے آتا ہے، اس سے.....“ رونیت

نے کہنا چاہا مگر سندو بات کاٹتے ہوئے بولا

”یہ بہت لمبی لڑائی ہے، وہ ہمیں الجھا کر رکھ دیں گے۔ یہاں کے انڈر ورلڈ میں کون کب کس کا دشمن بن جائے، کچھ بھی پتہ نہیں چلتا، اور

نہ ہی ہمیں یہاں کے طارے میں پوری طرح علم ہے، کس جگہ سانپ ہے اور کس جگہ شیر۔“

”تو کیا تم لوگ یوں ہاتھ پر ہاتھ دھرے بیٹھے رہو گے، کہیں سے تو شروعات کرنی ہے نا۔“ روڈنیت نے کہا

”لیکن ہمارا مقصد تو اس بندے تک پہنچنا ہے جو یہ سارا کھیل کھیل رہا ہے۔“ سندو نے جواباً کہا

”انہیں اپنے پیچھے لگانا ہوگا۔“ ایک دم سے بانیتا کور نے گہری سنجیدگی سے کہا، سبھی اس کی طرف دیکھنے لگے تو وہ اسی لہجے بولی،

ہماری پاس دو آپشن ہیں۔ ایک رامیش پانڈے، اسے چھیڑا تو حکومتی اجنسیاں ہمارے پیچھے لگ جائیں گئیں۔ اس لئے معاملہ ذرا مشکل ہو جائے

گا۔ اس پریم ناتھ کو پکڑیں، اور اپنے ہونے کا ثبوت دیں۔ ایک ہاپیل تو مچے گی، وہ ہمیں پکڑنے کے لئے متحرک ہوں گے تو ہی ملی تھیلے سے باہر

آئے گی۔ آگے جو ہوگا وہ دیکھا جائے گا۔“

”ڈن ہو گیا۔“ سندو نے ایک دم سے کہا، پھر روڈنیت کور کی طرف دیکھ کر بولا ”تم ادھر رہو گی، اور ہمیں گائیڈ کرو گی۔ تم نے سارا کچھ کر لیا

ہوگا۔“

”ہو گیا، شام تک سب ٹھیک ہو جائے گا۔“ اس نے اپنے انداز میں کہا تو ہم سب اٹھ گئے۔

بانیتا کور نے شلواری قمیص پہنی اور پوری طرح تیار ہو کر میرے ساتھ کار میں آ بیٹھی۔ اگرچہ میں جانی بھائی کے ساتھ رابلے میں تھا۔ اسے

پریم ناتھ کے بارے میں بتا دیا تھا۔ لیکن میں پہلے زور دار سنگھ سے ملنا چاہتا تھا۔ فون پر بانیتا کور ہی نے اس سے بات کی تھی۔ وہ دائر کے علاقے میں

رہتا تھا۔ اس کی بتائی ہوئی ایک خاص جگہ پر جا کر ہم نے رابطہ کیا۔ پھر وہ ہمیں فون پر گائیڈ کرنے لگا۔ تقریباً پندرہ منٹ کے بعد اس تک پہنچ گئے۔

وہ اپنے بڑے سارے گھر کے لان میں بیٹھا ہوا تھا۔ وہ اتنا بوڑھا بھی نہیں تھا، جیسا میں نے تصور کر لیا تھا۔ وہ ہمیں اٹھ کر ملا۔ اسے بانیتا

کور کے مل جانے پر بڑی خوشی ہو رہی تھی۔ ہم بیٹھ گئے تو وہ بولا

”رتن نے مجھے بتا دیا تھا کہ تم بھی ممبئی آ گئی ہو۔ سچ پوچھو نا تم اس کا بیٹا ہو۔ باقی تو سب پیسے کے پیچھے بیٹھے ہو گئے ہیں۔“ اس نے کافی

حد تک دکھ بھرے لہجے میں کہا۔ اتنے میں اندر سے ملازمین کھانے پینے کو بہت کچھ لے آئے، جو بہر حال پنجابیوں کی روایت تھی۔ تبھی اس نے مجھ

سے پوچھا

”ہاں پتر، تو بتا، کون بندہ چاہتے تمہیں؟“

”پریم ناتھ ہے کوئی۔“ یہ کہہ کر میں اس کی امپورٹ ایکسپورٹ کمپنی کا نام بتا دیا۔ اسے سنتے ہی وہ بولا

”ارے ہاں، یاد آیا، آج سے چند برس پہلے وہ ایک چھوٹا موٹا گینگ چلاتا تھا۔ پچھلے دو برس سے اس کی اذان بہت اونچی ہو گئی ہے۔

نشیات بیچتے بیچتے وہ اب اسلحہ کا کاروبار کر رہا ہے۔ اب مضبوط گینگ ہے اس کا۔“

”وہ ملے گا کہاں؟ اسے پکڑنا ہے۔“ بانیتا کور نے کہا

”اس کے آفس میں تو ذرا مشکل ہوگا، گھر سے لیکر اس کے آفس کے درمیان اسے اٹھایا جاسکتا ہے۔ ہاں۔! یہ معلومات مل سکتی ہیں

کہ کب اس پر ہاتھ ڈالا جائے۔“ اس نے پرسکون لہجے میں کہا  
”لیکن اگر اس کے گھر پر.....“ میں نے پوچھا

”ممکن ہے، تم ذرا سکون سے بیٹھو، ڈنر کرتے ہیں، تب تک پتہ چل جائے گا سب۔“ یہ کہہ اس نے فون نکالا اور کال ملا کر کسی سے باتیں کرنے لگا۔ چند منٹ بعد اس نے فون واپس جیب میں رکھ لیا۔ اس کے بعد رتن دیپ سنگھ کی باتیں ہی ہونے لگیں۔ اس دوران رامیش پانڈے کا بھی ذکر میں نے کر دیا۔ تب اس نے کہا

”اس پر ہاتھ ڈالنے سے پہلے اس لئے سو بار سوچنا ہوگا کہ بھارت کی ساری ایجنسیاں تم لوگوں کے پیچھے لگ جائیں گی۔ اس سے کام ڈرا مشکل ہو جاتا ہے، بہر حال دیکھتے ہیں، کیا ہوتا ہے۔“ اس نے عام سے لہجے میں یوں کہا جیسے یہ کام مشکل تو ہے ناممکن نہیں۔ مجھے اس کا انداز بہت اچھا لگ رہا تھا۔ وہ سامنے بیٹھے بندے کو ذرا نہیں رہا تھا، اس کی باتوں سے مزید حوصلہ ملتا تھا۔

دس بجے کر قریب جب ہم زوردار سنگھ کے پاس سے اٹھے تو پورا پلان لے کر ہی اٹھے۔ ایک خاص جگہ پر جانی بھائی کے لوگ اسلحہ سمیت پہنچ گئے تھے۔ ہمیں راستوں کا بالکل پتہ نہیں تھا۔ اس لئے زوردار سنگھ نے ایک ماہر ڈرائیور ہمارے ساتھ کر دیا۔

دراور کا وہ علاقہ کافی گنجان آباد تھا۔ پریم ناتھ کا گھر ایسی جگہ تھا، جہاں ابھی تک پرانے طرز کی عمارتیں موجود تھیں۔ کسی زمانے میں وہ کھلا علاقہ ہوگا۔ لیکن ان دنوں ایسے ہی دکھائی دے رہا تھا، جیسے وہ پرانا علاقہ ہو۔ جانی بھائی کے لوگ چار گاڑیوں پر تھے۔ انہیں لیڈ کرنے والا نوجوان میں نے اس دن چھت پر دیکھا تھا، جب میں جانی بھائی سے ملنے گیا تھا۔ وہ مجھے دیکھ کر میرے پاس آ گیا۔ ہم ایک طرف جا کر کھڑے ہو گئے۔  
”یہ جانی بھائی کا علاقہ تو نہیں ہے لیکن اپنا لوگ کام کر لے گا۔ آپ لوگ ادھر انتظار کرو، ہم.....“ اس نے کہنا چاہا تو میں نے مسکراتے ہوئے کہا

”او نہیں، میں تم لوگوں کے ساتھ جاؤں گا۔ خیر۔! یہ تو پکا ہے ناکہ اس کا سیکورٹی ہوگا۔ تمہارا کام صرف سیکورٹی کو سنبھالنا ہے، باقی میں دیکھ لوں گا۔“ یہ سب طے کر کے ہم اپنی اپنی گاڑیوں کی جانب چل دیئے۔

وہ پرانی طرز کا ایک بنگلہ تھا۔ شاید وہ پرانے زمانے کے کسی امیر آدمی نے بنوایا ہوگا۔ اب اس کے پاس تھا۔ اس کی دیواریں اونچی نہیں تھیں۔ لیکن گیٹ پر کچھ سیکورٹی والے تھے۔ وہ نوجوان گیٹ پر گیا اور اس نے وہاں کوئی بات کی۔ اس وقت تک چار دیواری پر لگی تاروں کو چیک کر لیا گیا تھا۔ سیکورٹی والے نے فون پر اندر بات کی، پھر اجازت ملنے پر انہوں نے ہم تینوں کو چیک کیا اور اندر جانے کی اجازت دے دی۔  
بانتیا کورڈرائیور کے ساتھ گاڑی ہی میں باہر گیٹ پر تھی۔

ہم پورچ کے قریب پہنچے تو سامنے سے چند لوگ باہر آ گئے۔ ان کے ہاتھوں میں اسلحہ تھا۔ انہی کے درمیان ایک سوٹ پہنے ہوئے ادھیڑ عمر آدمی نے آ کر ہنک آمیز لہجے میں پوچھا

”کیوں ملنا ہے پریم ناتھ جی سے، اپائنٹمنٹ لی ہے یا ایسے ہی منہ اٹھا کر چلے آئے ہو؟“

”انہوں نے ایک دفعہ کہا تھا کہ میں جب چاہے ان سے مل لوں، ہم نے ان سے نوکری.....“ نوجوان نے لبات سے کہا  
”اچھا یہیں رُک، میں پوچھتا ہوں۔“ اس نے اسی طرح ہنگ آمیز لہجے میں کہا اور واپس مڑ گیا۔

نوجوان نے بہت پتے کی بات کی تھی۔ ایسے کرائم گینگ والوں کو ہر دم نئے لڑکوں کی ضرورت رہتی ہے۔ لڑکے بھی مختلف انداز میں ان گینگ میں شامل ہونے کی کوشش کرتے ہیں، جن کا انڈر ورلڈ میں نام بول رہا ہوتا ہے۔ یہی نئی بھرتی ان کی طاقت ہوتی ہے۔ گینگ والے جیسا چائیں انہیں استعمال کرتے ہیں۔ توقع کے مطابق ذرا سی دیر میں وہ ادا حیز عمر باہر آ گیا۔ اس نے آتے ہی اسی ہنگ آمیز لہجے میں کہا  
”ادھر کھڑے ہو جاؤ، ابھی صاحب نے کہیں جانا ہے، تمہاری بات ہو جائے گی۔“

ہم اس وقت پورچ کے پاس تھے۔ سامنے دروازہ تھا، جس سے پریم ناتھ نے آنا تھا۔ چار قدم اور تین سیڑھیاں ہماری راہ میں تھیں۔ میں نے نگاہوں ہی نگاہوں میں اس نوجوان کی طرف دیکھا اور اس طرح ایک طرف ہو کر کھڑے ہو گئے کہ وہ دروازہ ہمارے بالکل سامنے تھا۔ اس وقت تک میں بھانپ چکا تھا کہ میں نے کیا کرنا ہے اور وہ اس نوجوان کے ساتھ کیا کریں گے۔ گیٹ کے پاس بائیں انتظار میں تھی۔ وہ چند منٹ بہت جان لیوا تھے۔ اتنے میں ایک سیاہ چھماتی ہوئی کار پورچ کی طرف آئی، اسی لمحے اندر کا دروازہ کھلا اور ایک کالے رنگ کا پتلا سا شخص باہر آنے کے لئے دروازے ہی میں تھا۔ اس کا سر گنچا تھا، سفید کوٹ پینٹ اور سنہری کمائی دار عینک لگائے ہوئے تھا۔ اس نے ہماری طرف دیکھا سے دیکھتے ہی گن مین المرٹ ہو گئے۔ میں نے اپنے ہی پیروں پر چھلانگ لگائی، ایک گن والا میری نگاہ میں تھا، اس کی گن چھینتا ہوا پریم ناتھ پر جا پڑا۔ کسی کے گمان میں بھی نہیں تھا کہ کوئی اتنا بڑا حوصلہ کرے گا۔ میں نے بائیں بازو سے اس کی گردن دبوچی لی اور اسے دھکیل کر پیچھے کمرے میں لے گیا۔ سیکورٹی والوں کی ساری توجہ میری طرف تھی۔ اسی لمحے کا فائدہ اٹھاتے ہوئے نوجوان ایک دم سے پیچھے ہٹا۔ اس نے ایک گن مین کی گن چھین کر ان پر تان لی۔

”خبردار، کوئی ہلا تو۔“ میں نے ششے میں سے باہر دیکھتے ہوئے زوردار آواز میں کہا۔

نوجوان نے اس وقت فائر کر دیا۔ یہ باہر والوں کے لئے المرٹ تھا۔ اس کے ساتھ ہی دائیں طرف سے ایک دم فائرنگ ہونے لگی۔ سیکورٹی والے اس طرف دیکھنے لگے تبھی اس نوجوان کے پیچھے کھڑے لڑکے نے ایک گن پر ہاتھ مارا اور گن قابو میں کرتے ہی ان پر تان لی۔  
”پیچھے ہٹ جاؤ۔“ اس نوجوان نے کہا

اسی لمحے گیٹ پر زوردار فائرنگ ہوئی۔ مجھے معلوم تھا کہ بائیں پیچھے نہیں رہنے والی۔ وہ کار میں پورچ تک آن پہنچی۔ تبھی پریم ناتھ نے گھلکھائے ہوئے لہجے میں پوچھا

”کون ہو اور کیا چاہتے ہو؟“

”میری بات مانو گے تو ماروں گا نہیں۔ تعاون کرو گے تو کام آؤں گا، چلو۔“ یہ کہہ کر میں نے اسے آگے بڑھایا تو سیکورٹی والوں نے گنیں تان لیں۔ تبھی بائیں ریوالور تان کر کھڑی ہوئی۔



”پیچھے ہٹ کر گئیں پھینک دو، اگر اپنی زندگی چاہتے ہو تو، پورا لشکر ہے، کوئی زندہ نہیں بچے گا۔“ اس نے نفرت اور غصے میں کچھ یوں کہا کہ

پریم ناتھ تیزی سے بولا

”کوئی فائر نہیں کرے گا۔“

میں اسے دکھیلتے ہوئے اندر کی جانب لے گیا۔

”تیرے پاس صرف تین منٹ ہیں، میرے دس ملین ڈالر دے دو، ایک بھی بلٹ نہیں چلاؤں گا اور چلا جاؤں گا، دوسری صورت

میں.....“ میں نے جان بوجھ کر فقرہ ادھورا چھوڑ دیا۔

”تم؟“ اس نے شدت حیرت سے میری طرف یوں دیکھا جیسے اس نے کوئی بھوت دیکھ لیا ہو۔ تب میں نے سر دلچھے میں کہا

”وقت شروع ہو گیا ہے۔“

اسی لمحے اندر سے ایک بندہ نمودار ہوا، اس نے فائر کرنا چاہا، میں نے اس کا نشانہ لیا اور فائر کر دیا۔

”مجھے اوپر کمرے تک جانا ہوگا۔“

”آدھا منٹ گزر چکا ہے۔“ میں نے سنی ان سنی کرتے ہوئے کہا تو وہی ادھیڑ عمر شخص جلدی سے اندر کی طرف گیا، ایک منٹ سے بھی

کم وقت میں ایک بریف کیس لے آیا، اس نے جلدی سے کھول کر دکھایا، اس میں نوٹ تھے۔

”کم ہوئے تو میں دوبارہ وصول لوں گا۔ اب چلو، باہر تک ہمیں چھوڑ کے آؤ۔“ میں نے کہا تو وہ ایک دم سے ہچکچا گیا۔ اس ہچکچاہٹ میں

خوف تھا۔

”تمہیں رقم مل گئی، تم جاؤ۔“ اس نے کہا

”مگر مجھے تم سے کچھ باتیں بھی کرنی ہیں۔ اور تجھے اپنی سیکورٹی کے لئے کچھ ٹپس بھی دینا چاہتا ہوں، اگر تم زندہ رہے، میرے ساتھ

تعاون کرو گے تو.....“ میں نے کہا تو فوراً بولا

”چلو۔“

میں اس کے ساتھ باہر کی جانب آیا تو باہر بہت سارے لوگوں نے ایک دوسرے پر گئیں تانی ہوئیں تھیں۔ ایک لمحے کے لئے وہ بھی

ٹھٹھک گیا۔

”کتنا خون خرابہ ہو سکتا ہے۔ دیکھ رہے ہو؟“

میرے یوں کہنے پر اس نے ہاتھ کا اشارہ کیا تو اس کے باڈی گارڈوں نے گتیں جھکا دیں۔ ہم آگے بڑھے۔ میں نے اُسے ہانپتا والی

کار میں بٹھایا اور کار چل پڑی۔ ہم جیسے ہی گیٹ کے باہر گئے۔ کاروں کا قافلہ آگے پیچھے ہو گیا۔ مجھے معلوم تھا کہ اس کے بندے ہمارا پیچھا کریں

گے۔ اس لئے میں نے کہا

”میرا وعدہ ہے کہ میں تجھے کچھ نہیں کہوں گا۔ اپنے بندوں کو ہٹ جانے کا کہو، ورنہ.....“ میں نے سخت لہجے میں کہا۔ اس نے فون نکالا اور

انہیں رک جانے کا کہہ دیا۔ کافی دور نکل آنے کے بعد میں نے اس سے پوچھا

”تم کس کے ماتحت کام کرتے ہو، نام بتاؤ اور جاؤ، تیرا کام ختم، یہ بات ہمارے درمیان رہے گی۔“

”راہمیش پانڈے۔“ اس نے چند لمبے سوچنے کے بعد سکون سے کہا

”گاڑی روکو۔“ میں نے ڈرائیور سے کہا تو گاڑی رک گئی۔ میں اسے ٹول چکا تھا۔ اس کے پاس کوئی ہتھیار نہیں تھا۔ ”صرف ایک بات

دھیان میں رکھو، موت کے منہ میں چھلانگ لگانا کوئی معمولی بات نہیں، لیکن اسی میں ہی سب سے کم خطرہ ہے، صرف حوصلہ چاہئے۔ ورنہ ہزار پلان

دھرے رہ جاتے ہیں۔ جاؤ۔“

میں نے اسے جانے دیا۔ ڈرائیور سمجھتا تھا کہ اس نے کیا کرنا ہے۔ وہ نکل گیا۔ ایک کر اس پر ہم نے گاڑی چھوڑ دی۔ میں اور بانیتا جانی

بھائی والے لڑکوں کی گاڑی میں بیٹھ گئے۔ میں اب ان کے رحم و کرم پر تھا۔ وہ مجھے کہاں لے جاتے۔ وہ ہمیں جو ہو والے پنگلے کے آگے چھوڑ کر نکل

گئے۔ اس سارے معاملے میں چار گھنٹے سے زیادہ وقت لگ گیا تھا۔ میں نے بریف کیس جانی بھائی کے لڑکوں کو دے دیا تھا۔ ہم اندر گئے تو سبھی

ڈرائیونگ روم میں تھے۔ ہمیں دیکھ کر ان کی سانس میں سانس آئی۔

”یہ دیکھ، قتل اور ڈکیتی کی واردت، یہی ہے نا وہ بندہ؟“ ہماری بات سن کر سندو نے ٹی وی کی طرف اشارہ کرتے ہوئے جوش میں کہا

”ہاں یہی ہے۔“ بانیتا نے کہا

”مان گئے استاد، یا تو اتنا حوصلہ کیسے کر لیتا ہے؟“ سندو نے جوش بھرے لہجے میں حیرت سے پوچھا

”دیکھ، موت کا ایک وقت مقرر ہے، اسے جب، جہاں اور جس وقت آتی ہے سو آتی ہے اور پھر جو انسانیت کا دشمن ہے، وہ قابل رحم

نہیں۔ اس نے میرے ساتھ تعاون کیا، میں نے اسے چھوڑ دیا۔ میں اسے مار بھی سکتا تھا۔“ میں نے سکون سے کہا

”اب کیا کرنا ہے؟“ اس نے پوچھا

”یہ روایت کو بتائے گی۔“ میں روایت کی طرف دیکھتے ہوئے پوچھا

”مطلب؟“ اس نے سنجیدگی سے پوچھا

”مطلب، راہمیش پانڈے، اسے ٹریس کرو، پھر پلان کرتے ہیں۔“ میں نے کہا ہی تھا کہ جانی بھائی کا فون آ گیا

”بڑو تم تو استادوں کا استاد نکلا رہے، لڑکا لوگ تم سے امپریس ہو گیا یار۔“ اس نے چپکتے ہوئے کہا

”بس جانی بھائی، کام تو پھر کام ہی ہوتا ہے نا۔“ میں نے بھی خوشگوار موڈ میں کہا

”ارے تیرا سائل ان لڑکا لوگ من نے ایسا بتایا، دل خوش ہو گیا رہے۔ پن یہ تو نے ڈال کیوں بھیجا؟“

”یہ دیکھنے کو کہ اصلی ہے یا نقلی، اور پھر لڑکوں نے بھی محنت کی ہے نا۔“ میں نے ہنستے ہوئے کہا

”ہے تو اصلی، پن ابھی مارکیٹ میں لے جانے کا نہیں، میری بات سمجھتا ہے، لڑکا لوگ کو میں نے خوش کر دیا، ڈونٹ وری۔“ اس نے جھکتے ہوئے کہا

”اچھا کیا، یہ تیرا کام ہے جو مرضی کر۔“

”یار ایسن کر ادھر میرے پاس آ جا، بڑا اکٹھا ممبئی پر راج کریں گے۔ چل فغٹی فغٹی پر بات کر۔“ جانی بھائی نے بڑے موڈ میں کہا

”نہیں جانی بھائی، میں کسی اور منزل کا راہی ہوں۔ تو بول، تیرا کوئی کام ہے تو.....“ میں نے کہنا چاہا تو اس نے میری بات کاٹتے ہوئے کہا

”ارے تائیں، کوئی پلان ہو تو بتانا بڑو، چل رکھتا ہوں۔“ اس نے کہا تو میں نے بھی فون بند کر دیا۔

ہم ساری رات نہیں سوئے تھے۔ رات کے دو بجے کے قریب جب رونیت نے بتایا

”اس وقت رامیش پانڈے گوا میں ہے اور وہاں پر اپنی فیملی کے ساتھ ہے۔ سرکاری معلومات کے مطابق وہاں پر وہ چھٹی گزارنے گیا ہے۔ تین دن کا ٹور ہے، ایک دن ہو گیا ہے، ابھی دو دن باقی ہیں۔“

”تو پھر نکلتے ہیں۔“ سندو نے فیصلہ سنا دیا

”پہلے پوری معلومات لو، پھر نکلتا، وہ سڑک چھاپ یا گینگ چلانے والا غنڈہ نہیں ہے، سرکاری پروٹوکول کے ساتھ ہوگا۔“ ہر پال ہنستے ہوئے بولا

”پروہ ہے تو انسان ہی نا، یہاں ممبئی میں وہ زیادہ طاقتور ہوگا۔“ سندو نے اپنی رائے دی تو رونیت بولی

”بات یہ نہیں کہ وہ کتنا طاقتور ہے یا کمزور، بات صرف معلومات کی ہے۔ تم یہ کیوں نہیں سمجھتے ہو کہ جس کے پاس زیادہ معلومات ہوگی وہ اتنا ہی طاقتور ہوتا ہے۔ وہ یہاں ہے یا وہاں، ہمیں رستہ کہاں سے ملتا ہے؟“

”تو ٹھیک ہے نا، آج اور ابھی نکلتے ہیں گوا، اپنی گاڑیوں میں نکلیں گے تو دس گھنٹے کا راستہ ہے، جہاز سے جاؤ گے تو ایک گھنٹے کا، وہاں جا کر لوکیشن دیکھتے ہیں، دو دن میں کچھ نہ کچھ تو معلومات ملیں گیں۔ میرا ایک دوست ہے وہاں۔“

”ٹھیک ہے، تو پھر نکلتے ہیں۔“ میں نے کہا

”ایک بات کہوں اگر برانہ مانو تو؟“ سندو نے میری طرف دیکھ کر کہا تو سب نے اس کی طرف دیکھا

”بولو۔!“ میں نے سکون سے کہا

”یار یہ معاملہ مجھ پر چھوڑو، تم ادھر ممبئی میں رہو۔ ہم دیکھتے ہیں اُسے۔“ اس نے یوں کہا جیسے وہ کچھ کرنا چاہتا ہو۔ ممکن ہے یہاں پر وہ اپنے آپ کو ایک فالتو شے تصور کر رہا ہو۔ وہ یہاں رہ کر سوائے خالی دعویٰ کے اور کچھ نہیں کر سکا تھا۔ یہ بھی ممکن تھا کہ اس کے اندر کا مرد یہ برداشت نہ کر رہا ہو وہ ناکارہ ہو چکا ہے۔ وہ خود کو ثابت کرنا چاہتا ہو کہ اب بھی وہ سندو ہی ہے۔ میں چند لمبے سوچا اور مسکراتے ہوئے کہا

”ٹھیک ہے اپنی ٹیم بنا لو، اور نکل جاؤ۔“

وہ ایک دم جوش سے بھر گیا۔

”تم اور بانیتا ادھر رہو، باقی ہم سب جاتے ہیں۔“ اس نے کہا تو مجھے یاد آیا، تبھی میں نے پوچھا

”وہ گرجا نے کچھ بتایا یا ابھی تک بے ہوش ہی پڑا ہے؟“

”نہیں وہ ہے تو ہوش میں، لیکن کچھ بتا نہیں پار ہا مجھے لگتا ہے، اب اس کا کوئی فائدہ نہیں۔“ ابھیت نے بتاتے ہوئے اپنی رائے دی۔

”چل اسے تو دیکھتے ہیں، اگر ناکارہ ہے تو پھینک دیتے ہیں اسے۔“ یہ کہتے ہوئے میں سندو کی طرف دیکھا اور بولا، ”تب تک سندو تم

اپنے دوست کو تلاش کر لو جو مدد کر سکتا ہے یا پھر کوئی دوسرا تلاش کرنا ہوگا؟“

”اوکے۔“ سندو نے کہا تو میں، ابھیت اور ہسپال کے ساتھ نیچے خانے کی طرف چل دیئے۔

گر براج فرش پر دہرا ہوا پڑا تھا۔ ہمیں دیکھتے ہی اٹھ گیا۔ اس کے اٹھنے کی کیفیت کو دیکھ کر میں سمجھ گیا تھا کہ اس پر بہت تشدد ہو چکا ہے۔

میں اس کے پاس جا کر فرش پر بیٹھا اور اس کے چہرے کی طرف دیکھنے لگا۔ وہ چند منٹ میری طرف دیکھتا رہا، پھر بھرائی ہوئی آواز میں بولا

”تم لوگ مجھے مار کیوں نہیں دیتے ہو؟“

”اس لئے کہ تمہیں مار کر ہمیں کچھ حاصل ہونے والا نہیں، بلکہ جو تمہیں معلوم ہے وہ بتا دو۔“ میں نے اس کے چہرے پر لگے زخم پر انگلی

پھیرتے ہوئے کہا

”مجھے نہیں معلوم کہ تم لوگ مجھ سے کیا پوچھنا چاہتے ہو، جو مجھے پتہ تھا وہ میں نے سب بتا دیا۔“ اس نے رو دینے والے انداز میں کہا

”لیکن ہمارے مطلب کی تم نے ایک بھی بات نہیں بتائی۔“ میں نے نخل سے کہا

”میں کیسے اور کیا بتاؤں کہ تمہیں میری بات پر یقین آجائے، میں شروع سے بتا سکتا ہوں کہ میں کیسے اس گیم میں آیا، اس میں سے تم جو

چاہو پوچھ لو۔“ وہ رو ہانسا ہوتے ہوئے بولا

”یہ پھر ایک نئی کہانی سنائے گا۔“ ہسپال نے کہا

”نہیں میں پوری بات بتاؤں گا، جو بالکل سچ ہوگی۔“ اس نے تیزی سے کہا

”چل ٹھیک ہے سنا۔“ میں نے کہا اور فرش پر الٹی پالٹی مار کر بیٹھ گیا۔ وہ کہنے لگا

”میں کینیڈا میں ریئل اسٹیٹ کا چھوٹا موٹا کام کرتا تھا، لیکن میری ہر دم یہی کوشش ہوتی تھی کہ راتوں رات امیر بن جاؤں۔ اس لئے

میں ہر طرح کا دھندہ بھی کر لیتا تھا۔ ایسے ہی ایک دن میرے دوست نے مجھے ایک ادھیر عمر شخص سے ملوایا کہ اسے بھارت میں کسی کام کے لئے کچھ

بندے چاہئیں۔ میں اسے نورنوبی میں ملا تھا۔“

”کام کیا تھا؟“ میں نے پوچھا

”وہی بتا رہا ہوں نا، یہ کہہ کر وہ چند لمحے رکا پھر کہتا چلا گیا،“ اس نے سند پپا گروال یعنی سندو کو انخوا کرانے میں مدد دینے اور اس کی

گرل فرینڈ نیہا گروال کو اپنی محبت کے جال میں پھنسانے کا کام دیا۔ دونوں کام زبردست تھے۔ یہ کام مجھے میری شکل صورت دیکھ کر نہیں بلکہ انڈین اور پنجابی ہونے کی وجہ سے ملا۔ اس میں ڈالروں کی بہتات کے علاوہ ایک فلم ایکٹرس کے ساتھ وقت گزارنے کا چانس بھی تھا۔ میں نے فوراً ہاں کر دی۔ ہمارے ساتھ سات آٹھ مزید لوگ تھے۔ انہیں ایسے ہی مختلف لوگوں کے اغوا میں مدد دینا تھی۔ اغوا کرنے والے کون لوگ تھے، یہ ہمیں نہیں بتایا گیا۔ میں چند دن کے بعد ہی بھارت آ گیا۔

”یہاں آ کر تو نے جو کچھ کیا، سند کو اغوا کر دیا۔“ جہاں نے تیزی سے کہا

”میں پوری محنت کی تھی اور ان جو کام تھا وہ پورا کر دیا۔ میں نے بڑا احتیاط پلان بنایا تھا۔ صرف میں نے لالچ یہ کیا کہ سند کو دولت سمینا چاہی۔ وہ بھی میں نے سمیٹ لی تھی۔ اب صرف نیہا کو قتل کر دینا تھا کہ ساری کہانی وہیں دب جائے اور جہاں نے مجھے پکڑ لیا۔“

”تم نے آزاد سے بات کی تھی، کیا یہ وہی شخص تھا، جس نے تم سے کینیڈا میں ڈیل کی تھی؟“ میں نے پوچھا

”نہیں، وہ کوئی دوسرا شخص تھا۔ لیکن بھارت میں آ کر اسی سے رابطے میں تھے۔ اس دوران ہی مجھے معلوم ہوا کہ وہ سب لوگوں کو ایک جزیرے پر اکٹھا کر رہا ہے۔ اب اس کا نمبر بند ہے۔“ اس نے روہانسا ہو کر کہا

”اچھا چلو تھیک ہے، اب اگر ہم تمہیں چھوڑ دیں تو پھر تم کیا کرو گے؟ ظاہر ہمارے کام تو نہیں آؤ گے۔“ میں نے اس کی آنکھوں میں دیکھ کر پوچھا

”میں ہمیشہ کے لئے اس زندگی سے توبہ کر لوں گا اور وہاں کینیڈا چلا جاؤں گا۔ میں نے بہت سزا پالی۔“ اس نے منت بھرے لہجے میں کہا

”اوکے، دیکھتے ہیں، تمہارے ساتھ کیا کرتے ہیں۔“ میں نے کہا اور اس کے پاس سے اٹھ گیا۔ اوپر ڈرائیونگ روم میں آ کر میں نے جہاں سے پوچھا

”کیا خیال ہے تمہارا؟“

”مجھے نہیں لگتا کہ وہ اب بھی صحیح بات کر رہا ہے۔“

”اور ابھیت تم کیا کہتے ہو؟“

”نہیں، جو اس نے کہا تھا کہہ دیا، پتہ نہیں کتنی بار پوچھا، وہ یہی جواب دے رہا ہے۔ اس پر مزید محنت فضول ہے۔“ اس نے نفی میں سر ہلاتے ہوئے کہا

”ٹھیک ہے اب اسے میں دیکھتا ہوں۔“ میں نے کہا تو سندو نے پوچھا

”تمہارے خیال میں کوئی معاملہ ہے۔“

”پتہ نہیں، ویسے تو یہ بیکار ہی ہے، ایک کوشش کر لینے میں کوئی حرج نہیں۔“ میں سوچتے ہوئے کہا تو وہ بولا

”ٹھیک ہے دیکھ اسے، ہم تیار ہوتے ہیں۔“ اس نے کہا اور اٹھ گیا۔ میں نے صوفے پر بیٹھی ہانپتا کور کی طرف دیکھا۔ وہ یوں بیٹھی تھی

جیسے نیند میں ہو۔ میں نے اس کے پاس جا کر کہا

”کمرے میں جا کر سو جاؤ، یہاں کیوں بیٹھی ہو۔“

”تیری انتظار میں، تو مجھے یہاں سے اٹھا کر کمرے میں لے جاؤ اور مجھے سلا دو۔“ اس نے میرے کان میں سرگوشی کرتے ہوئے خمار

آلود لہجے میں کہا

”چل۔!“ میں نے اس کے چہرے پر دیکھتے ہوئے ایک دم سے کہا اور اسے اپنے بازوؤں پر اٹھالیا۔ میرے یوں کرنے پر سبھی نے

اپنے اپنے انداز میں تبصرہ کرنے لگے۔ میں اسے لیکر کمرے میں چلا گیا۔ اسے بیڈ پر لٹایا اور اس کے پہلو میں لیٹ گیا۔ مجھے اس کا وہ انداز یاد آ رہا تھا

جب وہ مسلح لوگوں کے درمیان پٹل تان کر کھڑی تھی۔ مجھے اس پر بہت پیارا آیا۔

”بتو۔!“ میں ہولے سے کہا

”ہوں۔“ اس نے نیند بھرے لہجے میں ہنکارا بھرا

”تم اتنی دلیری سے پٹل تان کر کھڑی ہو گئی، تمہیں ذرا بھی ڈر نہیں لگا کہ سامنے اتنے لوگ اسلحہ تانے کھڑے ہیں۔“ میں نے سرگوشی

کے سے انداز میں پوچھا

”دہنیں لگا۔“ وہ آنکھیں بند کئے بولی

”کیوں؟“ میں تیزی سے پوچھا

”اس لئے کہ تم اندر تھے، اور باتیں بند کرو اور خاموشی سے میرے ساتھ لیٹے رہو، مزے کی نیند آ رہی ہے۔“ اس نے کہا میں اس کے

بالوں میں ہاتھ پھیرنے لگا۔ وہ جلد ہی سو گئی۔ لیکن مجھے نیند نہیں آ رہی تھی۔ میں کچھ دیر تک موجودہ حالات پر سوچتا رہا۔ ایک خیال آتے ہی میں نے

جانی بھائی کا نمبر ملا دیا

”بول بڑو،“ اس نے چپکتے ہوئے کہا

”جانی بھائی کبھی تم نے جیل کو دیکھا ہے، جسے ہم گدھ کہتے ہیں؟“ میں نے سنجیدگی سے پوچھا

”ہاں دیکھا ہے، بڑا صبر ہوتا ہے اس میں، جب تک اس کا شکار مر نہیں جاتا، وہ اس پر نظر رکھتا ہے، چاہے، جتنے دن گذر جائیں۔“ اس

نے بھی میری بات کو سنجیدگی سے لیا تو میں نے کہا

”مجھے دو تین لڑکے ایسے ہی چائیں، بہت صبر والے مگر نفل ڈرامہ باز۔“

”ہے نا، کب چائیں۔“ اس نے پوچھا

”ابھی بھیج سکتے ہو تو ابھی، ورنہ کل رات کو۔“ میں نے کہا تو وہ بولا

”میں دیکھتا ہوں۔“ یہ کہہ کر اس نے فون بند کر دیا۔

سندو نے اپنی گاڑیوں پر نکلنے کا فیصلہ کیا تھا۔ اس وقت رات کا اندھیرا تھا جب وہ لوگ گوا نکلنے کے لئے تیار تھے۔ وہ نکل گئے تو جانی بھائی کی طرف سے دواڑ کے آگئے۔ انہوں نے مجھے دیکھا ہوا تھا۔ چونکہ ہر پال نے وہیں اس بنگلے میں رہنا تھا، اس لئے میں نے اسے ساتھ لیا اور ایک کمرے میں چلا گیا۔ ان تینوں کو گرہاج کے بارے اچھی طرح بریف کرنے کے بعد، انہیں ایک پلان دیا کہ انہوں نے کرنا کیا ہے۔ وہ سمجھ گئے تو میں وہاں سے نکلا۔ سب تیار تھے۔ اس لئے انہوں نے اسی وقت اپنا کام شروع کر دیا۔

ان تینوں نے گرہاج کو بے ہوش کیا۔ اسے تہہ خانے سے لا کر کار میں ڈالا اور نکل گئے۔ چرچ روڈ کے پاس ایٹھ شور لعل پارک اس وقت سنسان تھا۔ انہوں نے پوری احتیاط سے ادھر ادھر کا جائزہ لے کر تسلی کر کے پارک میں ایک جگہ کا انتخاب کیا۔ پھر اسے نکال کر ایک بیچ پر ڈال دیا۔ ہر پال انہیں وہیں چھوڑ کر چلا گیا۔ وہ دونوں اس کے قریب بیچ کے پاس یوں لیٹ گئے جیسے رات سے یہیں پڑے ہوئے ہوں۔ شراب کی ایک خالی بوتل قریب ہی رکھ لی۔ بظاہر وہ سوئے ہوئے تھے۔ لیکن ان کی حالت سے لگ رہا تھا کہ انہوں بڑی پی ہوئی ہے۔ اب تک شراب کے خمار میں ہیں۔ ممبئی کے پارکوں، فٹ پاتھوں، اور ایسی جگہوں پر جہاں رات گزاری جاسکے، کئی موامی، بے روزگار، غریب غریبا، رات گزارنے کو پڑے رہتے ہیں۔ انہوں نے بھی کچھ ایسا ہی کرنا تھا۔

کوئی آدمی گھٹنے بعد گرہاج کو ہوش آ گیا، وہ اٹھنے کی کوشش میں تھا لیکن نہیں اٹھ سکا۔ اس کے منہ سے زوردار کراہ نکل گئی۔ یہی وہ موقع تھا جب وہ دونوں اس کئی طرف متوجہ ہوئے اور ان کا ذرا مد شروع ہو گیا۔

”اے چھوٹے، کیا ہے رے، ایسا آواز کیوں نکالتا ہے، کچھ دکھتا ہے؟“ اس کی آواز میں یوں خمار تھا جیسے نشے میں ہو، تبھی دوسرے نے بھی اسی نشلی آواز میں جواب دیا

”ارے نہیں بڑے، میں کب بولا؟“

”تو پھر کون بولا؟“ وہ لینے لینے حیرت سے بولا

اس پر گرہاج نے ان دونوں کی طرف دیکھا اور اونچی آواز میں انہیں مخاطب کرتے ہوئے کراہ کر کہا

”یار میں ہوں۔“

”ہائیں تو کون؟“ بڑے نے کہا اور اٹھ بیٹھا، چھوٹا بھی اٹھ گیا اور اکتائے ہوئے لہجے میں بولا

”یار یہ کیا مصیبت ہے، سونے بھی نہیں دیتے یہ لوگ، یہ کدھر سے پکارے۔“

بڑے نے آنکھیں ملتے ہوئے گرہاج کو دیکھا، پھر الجھتے ہوئے نشلی آواز میں اس سے پوچھا

”یار جہاں تک مجھے یاد پڑتا ہے تو ادھر نہیں تھا، ہم نے ادھر بیٹھ کر بوتل خالی کیا۔ کیا تو اس وقت تھا ادھر؟“

”نہیں، تم میری مدد کرو، مجھے اٹھا دو۔“ گرہاج نے منت بھرے لہجے میں کہا تو چھوٹا بولا

”ابے پڑا رہ، اٹھ کے کیا کرے گا، سو جا۔“

”نہیں، میں مصیبت میں ہوں، میری مدد کرو یا۔“ اس نے پھر اسی لہجے میں کہا

”پر ہمیں کیا فائدہ، اپنا تو نشہ ہرن کر دیا نا۔“ چھوٹے نے اکتاہٹ سے کہا تو وہ انہیں لالچ دیتے ہوئے بولا

”دیکھو۔ میری مدد کرو گے نا تو مالا مال کر دوں گا۔“

”دیکھ بڑے کیا ہے اس کے پاس، وہ تو لے۔“ چھوٹے نے یوں کہا جیسے وہ لوٹنے کے چکر میں ہو۔

”دیکھ اس وقت میرے پاس کچھ نہیں ہے، مجھے انوا کیا گیا تھا، مجھے کسی ٹھکانے لگا دو تو میں تم دونوں کو بہت دوں گا۔“ اس نے کہا

”کیا لفظ ہے تیرے ساتھ؟“ بڑے نے پوچھا

”یار میں سب بتا دوں گا۔ مجھے کسی محفوظ جگہ لے چلو، میرے یقین کرو، ایک فون کال کروں گا، تو جتنے چاہے گا اتنے پیسے دوں گا۔“ گر باج

نے پھر منت کی تو بڑے نے چند لمحے سوچنے کی ایک ٹنگ کی پھر اس پکڑ کر بیٹھا دیا۔ اس نے تھوڑی دیر چاروں طرف دیکھتے رہنے کے بعد

پوچھا ”فون ہے تیرے پاس؟“

”نہیں تو، اپن کہاں رکھتا ہے۔“

”کوئی محفوظ جگہ ہے۔“ اس نے پوچھا

”ایک کھولی ہے۔“ بڑے نے کہا تو گر باج چونک گیا، تبھی اس نے تیزی سے پوچھا

”یہ کونسی جگہ ہے؟ میں کہاں ہوں؟“

”تو ممبئی میں جو ہو کے ایٹور لعل پارک میں ہے، کیسی بات کرتا رہے تو۔“ جیسے ہی بڑے نے کہا تو وہ چونک گیا، اس میں جیسے جان آگئی۔

”سچ کہتے ہو میں ممبئی میں ہوں۔“ اس نے تصدیق کی تو بڑے نے دوبارہ دہرا دیا۔

”تو مجھے اس کھولی ہی میں لے چل۔ دوپہر سے پہلے چلا جاؤں گا، مالا مال کر دوں گا۔ تو چل لے چل مجھے، کتنی دور ہے؟“ اس نے یوں

تیزی سے پوچھا جیسے بے صبر، ہور باہو۔

”تھوڑا دور ہے۔ نیکی رکشہ تو لینا پڑے گا۔“ بڑے نے کہا تو گر باج نے اپنی جیبیں ٹٹولیں۔ اسے جیب سے چند نوٹ مل گئے۔ اس نے

وہ بڑے کو دے دیئے۔ دونوں نے مل کر گر باج کو اٹھایا اور اسے لے پارک کے باہر چل دیئے۔ اس میں جوش بھر گیا تھا۔

دن کی روشنی پھیل رہی تھی، جب وہ اسے گھوکھلے روڈ پر واقع ایک چال میں لے آئے جو سریش کالونی کی بیک سائیز پر ایک بڑی عمارت

تھی۔ کم آمدنی والوں کے لئے ممبئی میں ایسی کئی عمارتیں ہیں، جن کے کمرے ڈر بہ نما اور اور ان میں انسان پرندوں کی مانند رہتے ہیں۔ دوسری منزل

پر ایک کمرہ نما کھولی تھی۔ اس میں انہوں نے گر باج کو لا ڈالا۔ چھوٹا اس کے پاس لیٹ گیا اور بڑا باہر چلا گیا۔ تھوڑی دیر بعد وہ واپس آیا تو اس کے

ہاتھ میں ایک فون تھا۔

”دیکھ میں فون ادھر بھائی سے مانگ لے کر آیا، تو کال کر لے، چائے لائے گا نالزکا تو فون واپس کرنے کا ہے، اسے پیسہ بھی دینا



ہے کال کا۔ ” بڑے نے اسے فون تھماتے ہوئے کہا۔

گر باج نے فون پکڑ کر تیزی سے نمبر ڈائل کئے۔ تھوڑی دیر تک بات کرتا رہا تو اس کا چہرہ تھمتانے لگا۔ فون واپس لوٹانے سے پہلے، اس نے ڈائل کیا ہوا نمبر صاف کر کے فون بڑے کو دے دیا۔

”یہ فون واپس کر دے، اور چائے لے آ، پھر نکلتے ہیں۔“ اس کا لہجہ ہی بدلا ہوا تھا۔ جسے چھوٹے اور بڑے نے بہت محسوس کیا۔ بڑے نے فون واپس لیا تو چھوٹے نے پوچھا

”ابے کہاں نکلتا ہے، تیرے کو لینے کوئی نہیں آئے گا کیا، تو بھی اپنے جیسا ہنتر ہے؟“

”اؤ نہیں یار تم تو شک ہی کرتے چلے جا رہے ہو، ہم یہاں سے ایک جگہ جائیں گے، وہاں میں تم کو پیسہ دوں اور بات ختم۔“ گر باج نے کہا ”وہاں جا کر ٹیکسی کا کرایہ بھی ہم کو دینا پڑے، ادھر جا کر بولے گا کہ ہم بھاگ جائیں، کوئی پیسہ نہیں۔“ چھوٹے نے طنزیہ لہجے میں کہا ”نہیں یار ایسا نہیں ہوگا، میرا یقین کرو۔“ یہ کہہ کر اس نے بڑے سے کہا: ”جا یا اگر چائے ملتی ہے تو ٹھیک، ورنہ وہیں چل کر پیٹے ہیں۔“

”چائے تو آئے گی، ادھر چل کے دوبارہ پی لیں گے۔“ بڑے نے کہا اور باہر نکل گیا۔ بڑے کے واپس آنے سے پہلے ہی لڑکا چائے دے گیا۔ انہوں نے چائے پی اور وہ دونوں اسے پکڑ کر کھولی سے لٹکے اور اسے نیچے لے آئے۔ اسی طرح وہ سڑک تک آئے، وہیں سے انہیں ٹیکسی ملی۔ ٹیکسی میں بیٹھ کر اس نے ڈرائیور سے کہا

”آزاد نگر چلو۔“

”آزاد نگر، کہاں پر؟“ ڈرائیور نے پوچھا

”ویرا ڈیمائی روڈ کے ساتھ ہی اندر بلڈنگ میں جاتا ہے۔“ گر باج نے کہا تو ٹیکسی چل دی۔

تقریباً آدھے گھنٹے میں وہ آزاد نگر پہنچ گئے۔ ان دونوں نے اندازہ لگا لیا کہ گر باج نے وہ جگہ نہیں دیکھی ہوئی۔ کچھ دیر کے بعد وہ ایک بلڈنگ سامنے آ کرے۔ باہر ہی ایک آدمی کھڑا تھا۔ وہ صورت حال بھانپ کر آگے بڑھا۔ اس نے گر باج کو غور سے دیکھا اور اس سے ہاتھ ملاتے ہوئے بولا

”گر باج سنگھ؟“

اس پر اس نے اثبات میں سر ہلایا تو اس شخص نے اپنا والٹ نکال کر ٹیکسی والے کو فارغ کیا۔ اس دوران وہ دونوں گر باج کو سہارا دینے کھڑے رہے۔ وہ پلٹا تو انہیں آنے کا اشارہ کر کے آگے بڑھا۔ چاروں لفٹ سے چوتھی منزل تک گئے۔ پھر ایک اپارٹمنٹ میں انہیں لے جایا گیا۔ وہ کافی سجا ہوا تھا۔ ایک لڑکی ان کی منتظر تھی۔ گر باج کو صوفے پر لٹا دیا کر وہ دونوں نے کھڑے کھڑے ہی اس کی طرف دیکھ کر کہا

”لے بڑو، ہم نے تجھے ٹھکانے پر چھوڑ دیا، اب ہم جاتے ہیں۔“ چھوٹے نے کہا تو وہ اجنبی شخص بولا

”یار تم اتنے اچھے ہو، ہمارے دوست کو ہم تک پہنچا دیا، ابھی بیٹھو، چائے وائے پیو، پھر چلے جانا۔“ یہ کہتے ہوئے اس اجنبی شخص

نے انہیں ہاتھ سے پکڑ کر سامنے دھرے صوفے پر بیٹھا دیا

”میں نے ان دونوں کے ساتھ وعدہ کیا تھا کہ انہیں ڈھیر سارے پیسے دوں گا، انہیں.....“ گرباج نے کہنا چاہا تو وہ شخص بات کانٹے

ہوئے بولا

”یار یہ ہمارے محسن ہیں، ابھی چلے جائیں گے، خوش کرویں گے انہیں، تم بتاؤ، یہاں کیسے؟“

”مجھے نہیں معلوم، میں تو چند ہی گڑھ میں تھا، وہ لوگ کب مجھے یہاں مہینے میں لے آئے، کچھ سمجھ میں نہیں آ رہا، یہ تو ان لوگوں نے مجھے

بتایا کہ میں مہینے میں ہوں۔“ یہ کہہ کر اس نے پارک سے اب تک کی روداد سنا دی۔ وہ شخص غور سے سنتا رہا۔ اس دوران چائے آگئی۔ ایسے میں ایک ڈاکٹر اور نرس بھی وہیں آ گئے۔ انہوں نے کافی دیر تک پوری تسلی کرنے کے بعد کہا۔

”کافی تشدد ہوا ہے۔ یہ نقیمت ہے کہ کوئی ہڈی فریکچر نہیں ہے۔ میں انہیں فوری طور پر سفر کرنے کا مشورہ نہیں دوں گا۔ بہت ضروری ہے تو ایک دو دن بعد تک، اتنے میں یہ کافی سنبھل جائیں گے۔“

نرس بیگ سے دو انیاں نکال کر رکھ چکی تو ڈاکٹر واپس جانے کے لئے پلانا تو نرس بھی چلی گئی۔ اس سے انہیں یوں لگا کہ جیسے گرباج کی آمد کے ساتھ ہی ڈاکٹر کو بلا لیا گیا تھا۔ وہ جا چکے تو اس شخص نے چند بڑے نوٹ نکال کر انہیں دے دیئے۔ تبھی اس شخص نے کہا

”دیکھو، تمہیں ایک دو دن لگ جائیں گے یہاں۔ ابھی تم شاید ہی کینیڈا کا سفر کر سکو۔ میری تو مصروفیت رہتی ہے، اگر تمہارے یہ دوست تمہاری دیکھ بھال کر سکیں تو اس کے الگ پیسے دے دیں گے۔“

”نہیں، ہم نے جانا ہے، ادھر رہنے کا نہیں، ہم تمہارے لفظوں میں نہیں آتے۔“ چھوٹے نے تیزی سے کہا اور اٹھ گیا۔ اس کے ساتھ بڑا بھی اٹھ گیا۔

”ابھی میں مزید پیسے دیتا ہوں، تم جا کر نئے کپڑے خرید لو، یا میرے یہاں سے لے لو، شام تک تو رہو، کھانا دانا کھاؤ، پھر چلے جانا۔“

”نہیں تم کوئی لمبے لفظوں والا لگتا ہے، ہم تیرے لفظوں میں نہیں آتے، اپن کو جانے کا ہے۔“ بڑے نے کچھ اس انداز سے کہا جسے وہ بہت ڈر گیا ہو۔ وہ دونوں وہاں رہنے کو نہیں مانے۔ گرباج اور اس شخص کو جب یہ یوں ہو گیا کہ یہ عام سے پٹوری قسم کے شرابی ہیں۔ اس لئے انہوں نے ان دونوں کو جانے کی اجازت دے دی۔

وہ دونوں واپس کھولی میں چلے گئے اور یہ ساری روداد انہوں نے مجھے دوپہر کے بعد فون پر وہیں سے دی۔ میں نے انہیں کھولی ہی میں رکھنے کا کہہ دیا۔

☆.....☆.....☆

جہاں کے ساتھ سارے لوگ سہ پہر کے قریب گواہنچ گئے۔ سندو نے وہاں اپنی طرز کے بندے تلاش کر لئے تھے۔ اس نے روڈ کے ذریعے جانے کو اسی لئے ترجیح دی تھی کہ اس دوران وہ گواہنچ میں مدد کے لئے لوگ تلاش کر سکے۔ فرینڈس ایک چھوٹا گینگ چلاتا تھا۔ اس کا زیادہ کام

منشیات کی فروخت تھا، اس کے ساتھ ساتھ وہ غیر ملکی لوگوں کو لوٹ بھی لیا کرتا تھا۔ سمندر کے ذریعے اسلحہ لانے لے جانے کا ماہر تھا۔ سندھ کو کام کا آدمی مل گیا تھا۔ جس وقت وہ گواہ بننے انہیں یہ معلوم ہو گیا کہ رامیش پانڈے کس ہوٹل میں ٹھہرا ہوا ہے۔ عالمی چین والا وہ ایک فائینڈسٹار ہوٹل تھا۔ انہوں نے وہیں کمرے لئے اور رامیش پانڈے کے بارے اپنے کام کی ابتدا کر دی۔ رات گئے تک وہ پوری طرح تیار ہو کر پلان بنا چکے تھے کہ انہوں نے کیا کرنا ہے اور رامیش پانڈے سے نپٹنے کے بعد وہاں سے نکلنا کیسے ہے۔

سورج نکل آیا تھا۔ ہوٹل کی کھڑکی سے ساحل سمندر کا منظر بہت خوبصورت دکھائی دے رہا تھا۔ بہت سارے لوگ اس وقت ساحل پر تھے۔ ہسپتال نے رامیش پانڈے کو پہلی بار اسی صبح ساحل سمندر پر دیکھا۔ وہ ادھیڑ عمر، فربہ مائل اور نانے قد کا تھا۔ اگرچہ اس نے اسے تصویروں میں دیکھ لیا تھا لیکن اس وقت ذرا مختلف لگا۔ اس کے ساتھ اس کی موٹی اور گورے رنگ کی بیوی، دو لڑکھن عمر کی بیٹیاں اور ایک چھوٹا بیٹا تھا۔ ان سے ذرا فاصلے پر چند سیکورٹی گارڈ ٹہل رہے تھے۔ ان کا انداز واگ کرنے والا تھا۔ بہت ممکن ہے کہ سیکورٹی کا کوئی اور دائرہ بھی ہو، لیکن فی الحال سامنے چانچ چھ بندے ہی دکھائی دے رہے تھے۔

اس وقت ہسپتال ہوٹل کے ایک ایسے کمرے میں تھا جہاں سے ساحل سمندر صاف دکھائی دے رہا تھا۔ وہ کسی اور جوڑے کا کمرہ تھا جو اس وقت بے ہوشی کی حالت میں بیڈ کے نیچے پڑے ہوئے تھے۔ وہ اس کمرے کی کھڑکی میں کھڑا دور بین سے رامیش پانڈے اور اس کی فیملی کو دیکھ رہا تھا۔ رونیت کو اس کے پاس کھڑی تھی۔ سندھ، ابھیت اور فرینڈس کے لوگ ساحل سمندر پر اسی کے قریب ہی تھے۔ تبھی ہسپتال نے رامیش پانڈے کو روہی کی مدد سے فون کال ملائی۔ جس کا ریکارڈ کہیں نہیں ہوتا تھا۔ رامیش نے حیرت سے بچتے ہوئے فون کی اسکرین کو دیکھا، پھر کان سے اگا کر بیلو کہا۔ اسپیکر آن تھا۔ ہسپتال نے فون رونیت کو رکھ دیا۔

”رامیش پانڈے، میں جانتا ہوں کہ تم کون ہو اور میں تجھے مارنا بھی نہیں چاہتا، صرف چند سوال کا جواب نہیں، تصدیق چاہتا ہوں۔“

رامیش سمجھ دار بندہ تھا۔ اس نے فوری ری ایکٹ نہیں کیا، بلکہ بڑے تحمل سے بولا

”تم کون ہو، کیا یہ نہیں جانتے کہ مجھے دھمکی دینے کا مطلب کیا ہوتا ہے۔“

اس پر ہسپتال نے اسے جواب نہیں دیا بلکہ سائیکسٹری گن کو سیدھا کیا، ٹیلی اسکوپ سے اس کے بیٹے کے ہاتھ میں پکڑے ہوئے بڑے سے رٹلین بال کا نشانہ لیا اور فائر کر دیا۔ کمرے میں ہلکی سی آواز گونجی لیکن وہاں ساحل پر ایک دم سے ان کے درمیان خوف پھیل گیا۔ اس کے گارڈ ادھر ادھر دیکھتے ہوئے ایک دم سے الٹ ہو گئے۔ جب ہسپتال نے سرد لہجے میں کہا

”میری بات کا جواب نہ دینے کا مطلب یہ بھی ہو سکتا ہے کہ تم سب کو یہیں مار سکتا ہوں۔ اب بھی سمجھ میں نہیں آیا تو بتاؤ، کس کا نشانہ لوں۔“

”اس کی کیا گارنٹی ہے کہ تو جواب لینے کے بعد ہمیں کچھ کہے گا نہیں؟“ اس نے بڑے تحمل سے کہا

”تم گارنٹی مانگنے کی پوزیشن میں نہیں ہو۔ تمنا شایاں چاہتے ہو تو بولو، تیرے گارڈ بھی کچھ نہیں کر پائیں گے۔ میرے پاس تم لوگوں سے

زیادہ گولیاں ہیں۔ بولو کیا کہتے ہو۔“ ہسپتال نے لاپرواہ لہجے میں کہا

”پوچھو۔ کیا پوچھتے ہو؟“ اس نے سیکورٹی والوں کو ہاتھ کے اشارے سے روکتے ہوئے کہا

”پریم ناتھ تمہارا گینگ چلا رہا ہے یا کسی دوسرے کا؟“ جہاں نے پوچھا

”اوہ تو یہ تم ہو۔“ اس نے بات سمجھتے ہوئے کہا۔ پھر بولا: ”وہ کسی دوسرے کا گینگ چلا رہا ہے۔“

”تمہارا اس میں کیا کردار ہے؟“ جہاں نے پوچھا

”اپنا مفاد لے کر انہیں کھیلنے کا موقع دے رہا ہوں۔ وہ جو کھیل کھیل رہی ہیں، اسے دیکھ رہا ہوں۔“ اس نے سکون سے گول مول جواب دیا

”اس دوسرے بندے کے بارے میں بتاؤ، کون ہے وہ؟“ جہاں نے پوچھا

”میری اس سے صرف دو بار ملاقات ہوئی ہے۔ میں نہیں جانتا وہ کون ہے، لیکن اتنا جانتا ہوں کہ وہ کسی عالمی گینگ کا ایک حصہ

ہے۔“ رامیش بولا۔ اس دوران ایک سیکورٹی والا وہاں سے ہٹنے کی کوشش میں پیچھے ہٹا اور ان سے الگ ہو کر جیب سے فون نکالا ہی تھا کہ جہاں نے اس پر فائر کر دیا۔ وہ گھوم کر ساحل پر جا پڑا۔

”یہ باقی لوگوں کے لئے کافی ہے نا۔“ جہاں نے کہا اس وقت رامیش پانڈے کے چہرے پر تشویش لہرائی۔ اس نے اپنے لوگوں کو

مارواڑی زبان میں کچھ کہا تو جہاں بولا، ”وقت کم ہے رامیش، اس کا رابطہ نمبر دو۔“

”ابھی دیتا ہوں۔“ اس نے کہا اور فون سے نمبر دیکھا، اور پھر بتا دیا۔ جہاں کو معلوم تھا کہ یہ نمبر نوٹ ہو گیا ہوگا۔ تبھی اس نے کہا

”ایک منٹ یہیں رکو، میں نمبر کی تصدیق کر لوں، اگر غلط ہوا تو.....“ یہ کہہ کر اس نے فون بند کر دیا۔ جہاں نے دیکھا کہ وہ وہیں کھڑا تھا

اس کے چہرے پر تشویش تھی۔ اسی لمحے روہی سے تصدیق ہوئی کہ نمبر چل رہا ہے اور وہ ممبئی کا ہے۔ جہاں نے گن دیں رکھی۔ فون سے رامیش کا نمبر ڈیلیٹ کیا۔ دونوں سکون سے باہر نکل گئے۔

جس وقت وہ اپنے کمرے میں پہنچے۔ اس وقت تک ہوٹل میں بھگدڑ نہیں مچی تھی۔ کسی نے ان پر شک نہیں کیا۔ ان کے پاس کمرے

میں رکھنے کو کچھ نہیں تھا۔ ان کا سامان دو گھنٹے پہلے جا چکا تھا۔ کمرے سے انہوں نے وہ سامان لیا جس سے یہ ظاہر ہو کہ وہ ساحل پر سن باتھ لینے جا

رہے ہیں۔ ان کی گاڑیاں فرینڈز کے ایک گیراج میں تھیں۔ جو شہر سے باہر جانے والے راستے پر تھا۔ جہاں اور روہی ایک دوسری کی باتھوں میں

باتھیں ڈالے یوں لابی میں آئے جیسے وہ ایک دوسرے میں گم ہوں اور ابھی ساحل پر جا کر ایک دوسرے میں مزید گم ہو جائیں گے۔ یہ تو سچ تھا کہ وہ

ہوٹل سے گم ہونے کے لئے ہی وہاں سے نکلے تھے۔ وہ ساحل کے ایک خاص مقام پر آ گئے۔ تبھی انہیں اطلاع ملی کہ رامیش، اس کی فیملی گارڈز

سمیت ابھی تک ویسے ہی کھڑے ہیں لیکن خفیہ ایجنسیاں حرکت میں آ گئیں ہیں۔

یہی چند منٹ ان کے لئے بہت اہم تھے۔ اگر وہ نمبر غلط ہوتا تو وہیں رامیش کو گولی مار دی جاتی۔ اس کے لئے سند تیار بیٹھا تھا۔ پھر انہوں

نے فرار ہو کر اکیلے اکیلے مختلف جگہوں پر پہنچنا تھا۔ لیکن اسی وقت روہی سے کال آ گئی۔ وہ نمبر درست تھا اور اس شخص کے بارے میں پتہ چل گیا

تھا۔ وہ لوگ فوراً واپس ممبئی پہنچ جائیں۔

گوا سے نکلنے کے لئے ان کے پاس وقت انتہائی کم تھا۔ اگر وہ زیادہ دیر کرتے تو وہ یہاں پھنس بھی سکتے تھے۔ ہر طرف نا کہ بندی کی اطلاعیں آ رہی تھیں۔ انہیں لگا جیسے انہوں نے بھڑوں کے چھتے میں ہاتھ ڈال دیا ہو۔

☆.....☆.....☆

اس وقت سورج نہیں نکلا تھا جب میں اور بانیتا کورنا شتے سے فارغ ہو گئے تھے۔ میں رات بھر نہیں سویا تھا۔ بڑے اور چھوٹے نے جس وقت مجھے وہاں کی روداد سنائی تو مجھے شک پہنچتا ہو گیا۔ گر باج نے جس بندے کا نمبر ملایا تھا، اگرچہ اس نے ہوشیاری سے ڈیلیٹ کر دیا تھا لیکن وہ کسی جگہ جال میں انک گیا۔ پھر اسی نمبر کی مدد سے چند نمبر سامنے آئے جو بہت تیزی سے ایک دوسرے کو ملائے گئے۔ میرا شک یقین میں بدلنے لگا کہ جہاں پر گر باج ہے، وہیں سے ضرور کچھ نہ کچھ سامنے آئے گا۔ شام ہوتے ہی میں نے جانی بھائی سے ملنے کو کہا۔ اس نے ہوٹل آ جانے کو کہا۔ میں بانیتا کور کے ساتھ اس کے ہوٹل پہنچ گیا۔ جہاں میں اور جہاں ایک رات ٹھہرے تھے۔

ہوٹل کی چھت پر میری اور اس کی ملاقات ہوئی۔ اسے ساری بات کی خبر تھی۔ چونکہ اسے یہ خبر نہیں تھی کہ نمبر کہیں نہیں ہو گئے ہوئے تھے، اس لئے اس نے پوچھا

”بڑو، تجھے کیسے معلوم کہ اس بلڈنگ میں وہ سالہ آزاد ہوئے گا۔“

”پتہ نہیں کیوں جانی بھائی میری چھٹی حس مجھے بتا رہی ہے کہ وہاں کچھ نہ کچھ ہے، گر باج نے بہت تشدد دیکھا، پر بات پھر بھی ٹھیک نہیں کی۔“ میں نے اسے بتایا

”تو پھر سے اس سالے گر باج کو وہاں سے اٹھالیتے ہیں۔ کیا بولے تو۔“ اس نے میری طرف دیکھ کر پوچھا

”دیکھ جانی بھائی، ہم دونوں کے علاوہ باقی لوگ رامیش پر ہاتھ ڈالنے گئے ہیں، یا تو وہ مرے گا، یا بچ بولے گا۔ اگر اس نے بھی اس بلڈنگ میں رہنے والے کسی بندے کی تصدیق کر دی تو.....“ میں نے جان بوجھ کر بات ادھوری چھوڑ دی۔ اس پر وہ چند لمحوں سوچتا رہا، پھر اٹھ کر ٹہلنے لگا، کچھ دیر بعد بولا

”ٹو اتنا بڑا رسک لے گا، میرے دماغ میں نہیں تھا۔ چل تو کہتا ہے، ویسے ہی کرنے کا، کتنا لڑکا لوگ چائے تجھے۔“

”زیادہ رش نہیں چاہئے، چار پانچ، جو فائیسٹر ہو اور شوٹر بھی ہوں۔“ میں نے کہا

”مل جائے گا۔“ اس نے کہا تو میں نے سکون کا سانس لیا پھر پر تکلف ڈنر کے بعد وہیں ہوٹل کے ایک کمرے میں ٹھہر گئے۔ کمرے میں آتے ہی میں نے بانیتا کور سے کہا

”تم نے کوئی بات نہیں کی، خاموش رہی؟“

”میرے مطلب کی کوئی بات نہیں تھی۔ اور مجھے لگتا ہے کہ تو جتنی محنت کر رہا وہ فضول جائے گی۔“ اس نے بیڈ پر پھیلتے ہوئے کہا

”کیوں ایسا کیوں لگتا ہے تمہیں؟“ میں نے پوچھا

”یار، وہ کوئی بے وقوف ہی ہوگا جو تیرے انتظار میں وہاں بیٹھا ہوگا کہ تو جائے اور اسے پکڑ لے۔“ اس نے طنزیہ انداز میں کہا  
”میں سمجھا نہیں کیا کہنا چاہتی ہے۔“ میں نے پوچھا

”مان لیا کہ وہ لوگ اسی بلڈنگ میں رہتے ہیں، جنہیں تم نے پکڑنا ہے، تم جزیرے سے بھاگے، گربان پکڑا گیا، پریم ناتھ سے دودھ  
ہاتھ کر کے رامیش کا پتہ پوچھا، کیا یہ باتیں ان لوگوں کے لئے الارم نہیں ہیں کہ تم کسی بھی وقت ان تک پہنچ سکتے ہو۔“ وہ بولی  
”تم ٹھیک کہتی ہو، رامیش ہی تصدیق کرے گا کہ وہ کون لوگ ہوں گے۔ اصل الارم تب ہوگا، جب رامیش کو کچھ ہوگا۔ جس کے سر پر یہ  
ساری گیم کی جارہی ہے۔ پریم ناتھ جیسے دوسرے مہرے بھی ہو سکتے ہیں۔“

”پھر بھی رسک ہے، تم چاہو تو ہم اس بلڈنگ میں جا سکتے ہیں لیکن مجھے نہیں لگتا کہ کوئی اہم آدمی وہاں سے ملے۔“ اس نے بلکی سی انگڑائی  
لیتے ہوئے کہا تو میں نے نگاہیں پھیر لیں۔ میں کھڑکی میں جا کھڑا ہوا اور بانیتا کی باتوں پر سوچنے لگا۔ بانیتا سوگئی اور میں نے روہی سے مسلسل رابطہ  
رکھا تھا۔ میری ساری توجہ ایک نمبر پر مرکوز ہو گئی۔ وہ ایک نمبر تھا جس پر بہت زیادہ کالیں آرہی تھیں اور وہاں سے کی بھی جارہی تھیں۔ یہ وہی نمبر تھا  
جس پر گربان نے کال کی تھی۔ اور اس پر میں نے رسک لینے کا فیصلہ کر لیا تھا۔

جانی بھائی کے بھیجے ہوئے لڑکے سورج نکلنے سے پہلے ہی پہنچ گئے تھے۔ ہم ناشتہ کر کے تیار ہوئے اور اس وقت لابی میں آگئے جب  
سورج نے اپنی روشنی پھیلانے کے لئے سر اٹھایا۔ وہ ہمیں وہیں لابی میں ملے۔ وہ چھ لوگ تھے اور دو فورڈ ہیل جیپوں میں آئے تھے۔ ہم چار چار  
بیٹھ گئے اور آزادنگری طرف چل پڑے۔

اس وقت ہم ویراڈیائی روڈ کی اس بلڈنگ کے قریب تھے جس وقت ہسپتال نے رامیش پانڈے کو گن پوائنٹ پر رکھا ہوا تھا، رامیش  
پانڈے نے جیسے ہی وہ نمبر ہسپتال کو بتایا۔ اسی وقت روہی سے اس نمبر کی مزید تصدیق ہو گئی۔ یہ وہی جگہ تھی، جس جگہ گربان جا پہنچا تھا، کچھ دیر بعد  
میں روڈ سے ویراڈیائی ٹنک روڈ سے ہوتے ہوئے ایک فیونگ اسٹیشن کے پاس آن رکے۔ اس دوران میں تمام راستے میں انہیں سمجھاتا آیا تھا کہ  
یہ آپریشن انتہائی کم لوگوں کے ساتھ ہے۔ یہ کیسے کرنا ہوگا۔ اس میں کیا ہو سکتا ہے۔ خاص آلات کے ساتھ ہم سب میں رابطہ تھا۔ ایک جگہ ہونے  
والی آواز دوسرے کو سنائی دی جا سکتی تھی۔ اس کے ساتھ ہی چھوٹے روڈ پر ہم اس بلڈنگ کے پاس پہنچ گئے۔ اتنی صبح روڈ پر اکاڈک لوگ ہی تھے۔  
بلڈنگ کا چوکیدار میز پر سر رکھے پڑا تھا۔ ایک لڑکے نے اسے اٹھایا تو وہ ہڑبڑا کر اٹھ بیٹھا۔ اس سے پہلے کہ وہ کچھ سمجھتا، لڑکے نے زوردار گونہ  
اس کے سر پر مارا۔ وہ اسی لمحے لڑھک گیا۔ ہم چار پہلے لفٹ میں داخل ہوئے، باقی میٹر جیپوں سے اوپر چل پڑے۔ جیسے ہی چوتھی منزل تک  
پہنچ کر لفٹ کا دروازہ کھلا، سامنے پانچ لوگ کھڑے تھے۔ ان میں ایک گربان تھا۔ باقی چاروں نے ہم پر گنیم تان لیں۔ مجھے یقین ہو گیا کہ یہ  
وہی جگہ ہے، جہاں سے اس ساری گینگ کے نوتے پھونٹے تھے۔ میں نے اب تک گربان کو ایسے چہرے کے ساتھ ہی دیکھا تھا جس  
پر مظلومیت ہوتی تھی، لیکن اس وقت اس کے چہرے پر خباث بھری طنزیہ مسکراہٹ تھی۔ اس کی آنکھوں میں عجیب طرح کی نفرت تھی۔ وہ چند لمحے  
میری جانب دیکھتا رہا، پھر بولا

”میں سوچ بھی نہیں سکتا تھا کہ تم یوں میرے سامنے آ جاؤ گے۔ میں چاہوں یہ چاروں ابھی تیرے بدن میں اتنے سوراخ کر دیں کہ کوئی گن بھی نہ سکے۔ مگر میں تمہیں ایسے نہیں ماروں گا، لے چلو نہیں۔“ آخری لفظ اس نے حکمانہ انداز میں کہے تھے۔

میں نے ہاتھ اٹھادیئے۔ ان چاروں نے بڑی سمجھداری کا ثبوت دیا تھا۔ انہوں نے ہمیں پکڑنے کے لئے ہاتھ نہیں بڑھایا، بلکہ گن سے باہر آنے کا اشارہ کیا۔ ہم جیسے ہی باہر آئے، کارڈور میں سے دو بندے بھاگتے ہوئے آ گئے۔ چند لمحوں میں وہ صورت حال کا جائزہ لیتے رہے، پھر لمحہ بھر میں سب سمجھ کر ہماری تلاشی لینے کے لئے آگے بڑھے۔ اگلے چند لمحوں میں وہ ہمیں نہتا کر چکے تھے۔

☆ ☆ ☆

(امجد جاوید کا یہ دلچسپ اور طویل ناول ابھی جاری ہے، باقی واقعات اگلی قسط میں پڑھیے)

## صدیوں کا بیٹا

شہرہ آفاق سلسلہ ”صدیوں کا بیٹا“ اب کتاب گھر کے قارئین کی بے حد فرمائش پر آن لائن کر دیا گیا ہے۔ ”صدیوں کا بیٹا“ دلچسپ داستان ہے ایک مسافر بردار طیارے کی جسے دوران سفر ایک حادثہ پیش آ گیا اور اُس کے مسافر برف کے وسیع پہاڑوں میں زندگی کی جنگ لڑتے لڑتے آخر کار موت کے مونہہ میں چلے گئے۔ جہاز کے سینکڑوں مسافروں میں سے صرف ایک پاکستانی پروفیسر ”خاور“ اور اُسکی ۲ بیٹیاں فرزانہ اور فروزاں ہی زندہ بچ پائی۔ اور پھر برف کی اس وادی سے نکلنے اور بیرونی دنیا سے رابطہ کرنے کی کوششوں میں وہ لوگ ایک ایسی جگہ نکل آئے جہاں ایک انوکھا انسان محو خواب تھا۔ ایک ایسا انوکھا انسان جو صدیوں سے زندہ تھا۔ جس نے انسان کی ارتقا کا سفر اپنی آنکھوں سے دیکھا۔ تاریخ کے ہر دور کا وہ چشم دید گواہ تھا۔ وہ صدیوں سے زندہ تھا اور صدیوں تک زندہ رہے گا۔ کائنات کے عناصر آگ، پانی، ہوا، ستارے سب اُس کے دوست ہیں۔ سمندروں کی گہرائیوں اور برف کے ریگزاروں تلے وہ صدیوں محو خواب رہتا ہے اور اُس کا جسم خراب نہیں ہوتا۔ ایک ایسا انوکھا انسان جو آگ کا غسل کرتا ہے اور آگ کے شعلے اُس کے حسن کو نکھار کر اُس کی جوانی کو جلا بخشتے ہیں۔ وہ صدیوں کا بیٹا ہے اور اُس کی کہانی صدیوں کی داستان ہے۔

”صدیوں کا بیٹا“ کتاب گھر پر دستیاب ہے۔ جسے ایکشن ایڈیٹر ناول سیکشن میں دیکھا جاسکتا ہے۔